

(മുഖ്യമന്ത്രി ശ്രീ. ഉമ്മൻചാണ്ടി, മത്സ്യബന്ധനവും തുറമുഖവും എക്സൈസും വകുപ്പുമന്ത്രി ശ്രീ. കെ. ബാബു എന്നിവർ രാജിവയ്ക്കണമെന്നാവശ്യപ്പെട്ട് പ്രതിപക്ഷാംഗങ്ങൾ അവരവരുടെ സീറ്റിൽ എഴുന്നേറ്റുനിന്ന് ബാനർ ഉയർത്തിക്കാട്ടി മുദ്രാവാക്യം വിളിച്ചുകൊണ്ടിരുന്നു)

മി.സ്പീക്കർ: ഓർഡർ.....ഓർഡർ.....ചോദ്യം നം. *241

സ്വകാര്യ ഏജൻസികൾ മുഖേനയുള്ള പരീക്ഷാ നടത്തിപ്പ്

*241. ശ്രീ. കോടിയേരി ബാലകൃഷ്ണൻ:

ശ്രീ. റ്റി. വി. രാജേഷ്:

ശ്രീ. ആർ. രാജേഷ്:

ഡോ. കെ. ടി. ജലീൽ: താഴെ കാണുന്ന ചോദ്യങ്ങൾക്ക് വിദ്യാഭ്യാസ

വകുപ്പുമന്ത്രി സദയം മറുപടി നൽകുമോ:

(എ) സർവ്വകലാശാലകളിലെ പരീക്ഷാ നടത്തിപ്പ് സ്വകാര്യ ഏജൻസികളെ ഏൽപ്പിക്കുന്നതിന് നയപരമായി തീരുമാനം എടുത്തിട്ടുണ്ടോ; വിശദമാക്കുമോ;

(ബി) സാങ്കേതിക സർവ്വകലാശാലകളിലെ പരീക്ഷ നടത്തിപ്പ് ഏജൻസിയിൽ ഏൽപ്പിച്ചിട്ടുണ്ടോ; എങ്കിൽ ഏത് തലത്തിലാണ് പ്രസ്തുത

തീരുമാനം കൈക്കൊണ്ടിട്ടുള്ളതെന്ന് വിശദമാക്കുമോ;

(സി) പരീക്ഷാ നടത്തിപ്പ് സ്വകാര്യ ഏജൻസികളെ ഏൽപ്പിക്കുന്നതിനെതിരെ നടക്കുന്ന വിദ്യാർത്ഥി പ്രക്ഷോഭം ശ്രദ്ധയിൽപ്പെട്ടിട്ടുണ്ടോ;

(ഡി) പരീക്ഷാ നടത്തിപ്പ് സ്വകാര്യ ഏജൻസികളെ ഏൽപ്പിക്കുന്നത് വിദ്യാഭ്യാസ മികവിനെ പ്രതികൂലമായി ബാധിക്കുമോ; പ്രസ്തുത തീരുമാനം പിൻവലിക്കാൻ തയ്യാറാകുമോ?

വിദ്യാഭ്യാസ വകുപ്പുമന്ത്രി (ശ്രീ. പി. കെ. അബ്ദുറബ്ബ്):സർ,

(എ) പരീക്ഷാ നടത്തിപ്പ് സ്വകാര്യ ഏജൻസികളെ ഏൽപ്പിക്കുന്നതിന് നയപരമായ തീരുമാനം എടുത്തിട്ടില്ല.

(ബി) എ.പി.ജെ. അബ്ദുൾകലാം സാങ്കേതികശാസ്ത്ര സർവ്വകലാശാലയുടെ പരീക്ഷാ നടത്തിപ്പ് ഏജൻസിയെ ഏൽപ്പിച്ചിട്ടില്ല. "വെബ് എനേബിൾഡ് എക്സാമിനേഷൻ മാനേജ്മെന്റ് സിസ്റ്റം" നടപ്പിലാക്കുന്നതിന് ഇ-ടെൻഡർ വഴി സോഫ്ട്‌വെയർ, ഹാർഡ്‌വെയർ സംവിധാനങ്ങൾ ഒരുക്കുന്നതിനും ആയത് പ്രവർത്തിപ്പിക്കുന്നതിന് ഏജൻസിയെ കണ്ടെത്തി നടപടികൾ ആരംഭിച്ചിരുന്നു.

എന്നാൽ അധ്യാപക-വിദ്യാർത്ഥി സംഘടനകളുടെ ആശങ്കകളുടെ

അടിസ്ഥാനത്തിൽ സർക്കാരുമായി കൂടിയാലോചിച്ച് സർവ്വകലാശാല പ്രസ്തുത തീരുമാനം നടപ്പിലാക്കേണ്ടതില്ലെന്ന് തീരുമാനിച്ചു. 'എക്സിക്യൂട്ടീവ് കമ്മിറ്റി' തലത്തിലാണ് വെബ് എനേബിൾഡ് എക്സാമിനേഷൻ മാനേജ്മെന്റ് സിസ്റ്റം നടപ്പിലാക്കുവാൻ തീരുമാനമെടുത്തത്.

(സി) ശ്രദ്ധയിൽപ്പെട്ടിട്ടുണ്ട്.

(ഡി) പരീക്ഷാ നടത്തിപ്പിനാവശ്യമായ സോഫ്റ്റ്‌വെയർ, പ്രിന്റർ, സ്കാനർ, കമ്പ്യൂട്ടർ, വെബ് ക്യാമറ എന്നിവയും ഇവ പ്രവർത്തിപ്പിക്കുന്നതിന് ആവശ്യമായ ഓപ്പറേറ്റർ എന്നിവയുമാണ് ഏജൻസിയെ ഏൽപ്പിച്ചത്. ചോദ്യപേപ്പർ തയ്യാറാക്കൽ, ഉത്തരകടലാസ് മൂല്യനിർണ്ണയം എന്നിവ അതിന്റെ രഹസ്യ സ്വഭാവം കാത്ത് സൂക്ഷിച്ച് അധ്യാപകർ തന്നെയാണ് കൈകാര്യം ചെയ്യുന്നത്. പരീക്ഷാ നടത്തിപ്പ് വിഭാവനം ചെയ്തതുപോലെ ഏജൻസി മുഖാന്തിരം നടത്തിയാൽ വിദ്യാഭ്യാസ മികവിനെ ബാധിക്കില്ല. എന്നാൽ അധ്യാപക-വിദ്യാർത്ഥി സമൂഹത്തിന്റെ ആശങ്കകളുടെ അടിസ്ഥാനത്തിൽ വെബ് എനേബിൾഡ് പരീക്ഷാസംവിധാനം പിൻവലിച്ചിട്ടുണ്ട്. യൂണിവേഴ്സിറ്റി/സർക്കാർ ഏജൻസി സോഫ്റ്റ്‌വെയർ തയ്യാറാക്കുന്നതുവരെ പരമ്പരാഗതമായ രീതിയിൽ പരീക്ഷ നടത്തുന്നതാണ്.

ശ്രീ. കോടിയേരി ബാലകൃഷ്ണൻ: സർ, കേരളത്തിൽ ആദ്യമായാണ് ഒരു

സർവ്വകലാശാല പരീക്ഷാ നടത്തിപ്പ് സ്വകാര്യ ഏജൻസിയെ ഏൽപ്പിക്കാൻ തീരുമാനിച്ചത്. നൂറ് കോടി രൂപ ചെലവഴിച്ചുകൊണ്ട് പരീക്ഷാ നടത്തിപ്പ് സ്വകാര്യ ഏജൻസിയെ ഏൽപ്പിക്കാൻ തീരുമാനിച്ചത് വലിയ തോതിലുള്ള വെട്ടിപ്പ് നടത്തുന്നതിനുവേണ്ടിയുള്ള ആസൂത്രിതമായ ശ്രമമായിരുന്നുവെന്നും, ഏതെങ്കിലും സർവ്വകലാശാലകൾ ഇത്തരത്തിൽ പരീക്ഷ നടത്തിയതിന്റെ പഠനം നടത്തിയിട്ടുണ്ടോ, ഇന്ത്യയിലെ മറ്റു ചില സർവ്വകലാശാലകളിൽ നടത്തി പരാജയമാണെന്നു കണ്ട് വേണ്ടെന്നു വച്ച സമ്പ്രദായം കേരളത്തിൽ കൊണ്ടുവരാൻ ഏത് പഠനത്തിന്റെ അടിസ്ഥാനത്തിലാണ് ഗവൺമെന്റ് അല്ലെങ്കിൽ സർവ്വകലാശാല തീരുമാനമെടുത്തത്?

ശ്രീ. പി. കെ. അബ്ദുറബ്ബ്: സർ, ഇത് എവിടെയെങ്കിലും പരാജയപ്പെടുവെന്നത് സംബന്ധിച്ച വിവരമൊന്നും ഗവൺമെന്റിന് ലഭിച്ചിട്ടില്ല. അതേസമയം കേരളത്തിൽത്തന്നെ എം.ബി.എ പോലുള്ള പരീക്ഷകളിൽ ഈ സംവിധാനം ഉപയോഗിച്ചിട്ടുണ്ട്. അതുകൊണ്ട് പരാജയപ്പെട്ട സംവിധാനം കൊണ്ടുവന്നു എന്നുള്ളതല്ല. പരീക്ഷാ നടത്തിപ്പും അതിന്റെ വാല്യുവേഷനുമെല്ലാം നിലവിലെ രീതിയിൽ തന്നെയാണ് നടക്കുന്നത്. പരീക്ഷയുടെ റിസൾട്ട് വേഗത്തിലാക്കാനും ഓരോ സെമസ്റ്റർ കഴിയുമ്പോഴും കുട്ടികൾക്ക് അതിന്റെ സേ

പരീക്ഷ കൂടി അടുത്ത സെമസ്റ്റർ തുടങ്ങുന്നതിന് മുമ്പ് തന്നെ എഴുതുവാനും എത്രയും വേഗം പരീക്ഷ നടത്തി എത്രയും വേഗം ഫലം പ്രസിദ്ധീകരിക്കുവാനും വേണ്ടിയാണ് ഇങ്ങനെയൊരു ശ്രമം കൊണ്ടുവന്നത്. മറ്റ് സംസ്ഥാനങ്ങളിലെല്ലാം ഈ സംവിധാനമുണ്ട്.

ശ്രീ. കോടിയേരി ബാലകൃഷ്ണൻ: സർ, സാങ്കേതിക സർവ്വകലാശാലയുടെ ഇപ്പോഴത്തെ നടത്തിപ്പ് നോക്കിയാൽ ഒരു വൈസ് ചാൻസലറും എട്ട് ആളുകളും, കിട്ടുണ്ണി സർക്കസ് പോലെയാണ് സാങ്കേതിക സർവ്വകലാശാല പ്രവർത്തിക്കുന്നത്. സർവ്വകലാശാലയുടെ ഗവേണിംഗ് ബോഡി ഡിസംബർ 21-ന് കൂടുകയാണ്. ബഹുമാനപ്പെട്ട സ്പീക്കർ ശ്രദ്ധിക്കേണ്ട കാര്യമാണ്. ഗവേണിംഗ് ബോഡിയിൽ അഞ്ച് എം.എൽ.എ മാർ ആക്ട് പ്രകാരമുണ്ട്. അഞ്ച് എം.എൽ.എ.മാരെ ഉൾപ്പെടുത്താതെയാണ് ഗവേണിംഗ് ബോഡിയുടെ യോഗം 21-ാം തീയതി വിളിച്ചുചേർത്തിരിക്കുന്നത്. ഈ നിയമസഭയോടുള്ള അവഹേളനമാണ് ഇത്. നിയമസഭയിൽ പ്രാതിനിധ്യമുള്ള അഞ്ച് എം.എൽ.എ മാരെ പങ്കെടുപ്പിക്കാതെ ഇലക്ഷൻ പോലും നടത്താതെ നടപടികളുമായി മുന്നോട്ടുപോകുന്നതെന്തിനാണ്? ഭരണപക്ഷത്തുള്ള എം.എൽ.എ.മാരല്ലേ ഭൂരിപക്ഷവും അതിൽ വരുന്നത്. ജനപ്രതിനിധികളായ എം.എൽ.എ.മാരെ

ഇരുട്ടിൽ നിർത്തിക്കൊണ്ട് സർവ്വകലാശാലയുടെ നടത്തിപ്പ് സ്വകാര്യ വ്യക്തികൾ നടത്തുന്നതിന്റെ ഭാഗമായാണ് സ്വകാര്യ ഏജൻസിയെ ഏൽപ്പിച്ചത്. അതുകൊണ്ട് ഇതിനു പിന്നിൽ നടന്ന എല്ലാ കള്ളക്കളികളും ഈ നിയമസഭയ്ക്കറിയാം. എം.എൽ.എ.മാരുടെ പ്രതിനിധിയെ ഉൾപ്പെടുത്താനുള്ള സംവിധാനം എപ്പോഴുണ്ടാക്കുമെന്ന് സഭയെ അറിയിക്കണം?

ശ്രീ. പി. കെ. അബ്ദുറബ്ബ്: സർ, ബോർഡ് ഓഫ് ഗവർണ്ണെന്റിൽ വിവിധ കാറ്റഗറിയിൽപ്പെട്ട ആളുകളുണ്ട്. അതിൽ അക്കാഡമിക് കമ്മിറ്റി ഫോം ചെയ്യുന്നതിന് പ്രൊപ്പോസൽ സമർപ്പിച്ച് ഗവൺമെന്റും ചാൻസലറും ഉത്തരവുകൾ ഇറക്കിയിട്ടുണ്ട്. ബഹുമാനപ്പെട്ട പ്രതിപക്ഷ ഉപനേതാവ് പറഞ്ഞതുപോലെ ബോർഡ് ഓഫ് ഗവർണ്ണെന്റിന്റെ ആദ്യ യോഗം ഡിസംബർ 21-ന് ചേരുന്നതിന് വിളിച്ചുചേർത്തിട്ടുണ്ട്. ആഗസ്റ്റിലാണ് ഈ ആക്ട് പാസ്സാക്കിയത്. മൂന്ന് മാസത്തെ സമയം കൊണ്ടാണ് ഇത് ചെയ്തു തീർത്തത്. ആക്ട് പാസായിട്ട് രണ്ടുമൂന്ന് മാസമേ ആയിട്ടുള്ളൂ. എം.എൽ.എ.മാരെയും മറ്റ് ഉദ്യോഗസ്ഥരെയും ഉൾപ്പെടുത്തുന്നതാണ്.

ശ്രീ. റ്റി. വി. രാജേഷ്: സർ, ബഹുമാന്യനായ മന്ത്രി നൽകിയ മറുപടിയിൽ പരീക്ഷാ നടത്തിപ്പ് സ്വകാര്യ ഏജൻസിയെ ഏൽപ്പിക്കുന്നതിന്

നയപരമായ തീരുമാനമില്ലെന്ന് പറഞ്ഞിട്ടുള്ളത് ശരിയല്ല. പരീക്ഷാ നടത്തിപ്പ് 'മെറിറ്റ് ട്രാക്ക്' എന്ന കമ്പനിയെ ഏൽപ്പിച്ചിരിക്കുകയാണ്. കമ്പനി തന്നെയാണ് പരീക്ഷയുമായി ബന്ധപ്പെട്ട എല്ലാ കാര്യങ്ങളും ചെയ്യുന്നത്. ക്വസ്റ്റ്യൻ പേപ്പർ തയ്യാറാക്കി പരീക്ഷാ ദിവസം അവരുടെ സർവ്വറിൽ എത്തും, കമ്പനിയുടെ സ്റ്റാഫ് തന്നെയാണ് പരീക്ഷാ ഹാളിൽ ക്വസ്റ്റ്യൻ പേപ്പർ എത്തിക്കുന്നത്. ഞാൻ ചോദിക്കുന്ന ചോദ്യം, ഇത്തരത്തിൽ ഒരു കമ്പനിയുമായി സർക്കാർ കരാർ ഒപ്പുവെച്ചിട്ടുണ്ടോ? നയപരമായി തീരുമാനമെടുത്തിട്ടില്ലെന്നു പറയുന്നു, എന്നാൽ ഇവിടെ 'മെറിറ്റ് ട്രാക്ക്' എന്ന കമ്പനിയുമായി കരാർ ഒപ്പുവെച്ചിട്ടുണ്ട്. യഥാർത്ഥത്തിൽ വിദ്യാഭ്യാസ വകുപ്പുമന്ത്രി രേഖാമൂലം നൽകിയ മറുപടി വസ്തുതാവിരുദ്ധമാണ്. കരാർ നൽകിയ 'മെറിറ്റ് ട്രാക്ക്' എന്ന കമ്പനിക്ക് ഇതുവരെ പരീക്ഷ നടത്തിയ അനുഭവമില്ല. അവർ C.B.S.E-യുടെയും C.A.T Entrance-ന്റെയും ഒബ്ജക്ടീവ് ടൈപ്പ് പരീക്ഷയാണ് നടത്തിയിട്ടുള്ളത്. ഡിസ്ക്രിപ്റ്റീവ് ടൈപ്പ് പരീക്ഷ നടത്തിയ അനുഭവം അവർക്കില്ല. റ്റി. സി. എസ് ഉൾപ്പെടെയുള്ള കമ്പനികൾ വന്നിരുന്നു. ഈ കമ്പനിക്ക് കരാർ ഏൽപ്പിക്കാനുള്ള കാരണമെന്താണ്? കരാർ ഒപ്പുവെച്ചിട്ടുണ്ടോ? ഉണ്ടെങ്കിൽ എന്തുകൊണ്ടാണ് സഭയിൽ നിന്ന് അത്

മറച്ചുവയ്ക്കുന്നു എന്നതുസംബന്ധിച്ച് ബഹുമാന്യനായ മന്ത്രി വിശദീകരിക്കണം?

ശ്രീ. പി. കെ. അബ്ദുബ്ബാസ്: സർ, ആദ്യത്തെ ചോദ്യംതന്നെ പരീക്ഷകളുടെ നടത്തിപ്പ് സ്വകാര്യ ഏജൻസിയെ ഏൽപ്പിച്ചിട്ടുണ്ടോ എന്നാണ്, അങ്ങനെ ഏൽപ്പിച്ചിട്ടില്ല. ടെക്നോളജിക്കൽ യൂണിവേഴ്സിറ്റിയിൽ എഞ്ചിനീയറിംഗ് കോളേജുകളിലെ പരീക്ഷയും റിസൽട്ടും വരുന്നതിനുള്ള കാലതാമസം ഒഴിവാക്കാൻ വേണ്ടി, സെമസ്റ്ററുകൾ നഷ്ടപ്പെടാതിരിക്കാൻ വേണ്ടി രണ്ടു തവണ ഇ-ടെണ്ടർ ചെയ്തുകൊണ്ടാണ് കമ്പനിയെ തിരഞ്ഞെടുത്തത് (.....ബഹളം....) (പരീക്ഷ നടത്തിപ്പിന് ഇ-ടെണ്ടർ സംവിധാനത്തിലൂടെ കമ്പനിയെ തിരഞ്ഞെടുത്തതിൽ പ്രതിഷേധിച്ച് പ്രതിപക്ഷാംഗങ്ങൾ സീറ്റിൽ നിന്നും എഴുന്നേറ്റ് ബഹളം വച്ചുകൊണ്ട് ബഹുമാനപ്പെട്ട സ്പീക്കറുടെ ഡയസിനടുത്തേയ്ക്ക് നീങ്ങി)

മി. സ്പീക്കർ: ഇത് ചോദ്യോത്തര സമയമാണ്. ഈ സമയത്ത് ബഹളം ശരിയല്ല. (.....ബഹളം....) ചോദ്യോത്തര സമയത്ത് ബഹളമുണ്ടാക്കുന്നത് ശരിയല്ല. (.....ബഹളം....) സീറ്റിലിരുന്ന് മൈക്കിലൂടെ പറഞ്ഞാലല്ലേ കേൾക്കാൻ കഴിയൂ (.....ബഹളം....) ഇത് ശരിയല്ല. ദയവായി അംഗങ്ങൾ സീറ്റിലേക്ക് പോകണം. പ്രതിപക്ഷ ഉപനേതാവ് പറയുന്നത് ചെയർ

ശ്രദ്ധിക്കാം. ദയവായി അംഗങ്ങൾ സീറ്റിലേയ്ക്ക് പോകണം.

ശ്രീ. കോടിയേരി ബാലകൃഷ്ണൻ: സർ, പ്രസ്തുത മെമ്പർമാർക്ക് ചോദ്യം ചോദിക്കാൻ അവസരം കൊടുത്താൻ ക്ലാരിഫിക്കേഷൻ നൽകാമല്ലോ, പറഞ്ഞിരിക്കുന്ന വിവരം തെറ്റാണെന്നതാണ് ബഹുമാനപ്പെട്ട മെമ്പർമാർ ഇവിടെ ഉന്നയിക്കുന്ന പ്രശ്നം. ചോദ്യം ചോദിക്കാനുള്ള അവസരം കൊടുത്ത് ക്ലാരിഫൈ ചെയ്യാനുള്ള അവസരം കൊടുക്കണം.

മി. സ്പീക്കർ: അവസരം കൊടുക്കാം.യെസ്...പ്ലീസ്...പ്ലീസ്....

(ബഹുമാനപ്പെട്ട സ്പീക്കറുടെ നിർദ്ദേശ പ്രകാരം പ്രതിപക്ഷാംഗങ്ങൾ തിരികെ പോവുകയും സ്വസ്ഥാനങ്ങളിൽ ഉപവിഷ്കരാവുകയും ചെയ്തു)

ശ്രീ. പി. കെ. അബ്ദുറബ്ബ്: ഞാൻ നേരത്തെ പറഞ്ഞതുപലെ ഇടങ്ങളിലൂടെയാണ് കമ്പനിയെ തെരഞ്ഞെടുത്തത്. ആദ്യത്തെ ടെണ്ടറിൽ ആളുകൾ ഇല്ലാത്തതുകൊണ്ടാണ് രണ്ടാമത് ടെണ്ടർ ചെയ്തത്.

(.....ബഹളം.....) പറയാൻ സമ്മതിക്കില്ലെങ്കിൽ ഞാൻ എന്തു ചെയ്യാനാണ്.

(.....ബഹളം.....)

മി. സ്പീക്കർ: ബഹുമാനപ്പെട്ട ശ്രീ. എ. കെ. ബാലൻ അങ്ങ് ഉപചോദ്യത്തിന് കൈ ഉയർത്തിയിട്ടുണ്ട്, അങ്ങയെ വിളിക്കും. പ്ലീസ്....ഇരിക്കൂ.

ശ്രീ. പി. കെ. അബ്ദുറബ്ബ്: ടെണ്ടർ നടപടികൾക്കും ഏജൻസി

തെരഞ്ഞെടുപ്പ് നടത്തിയതും പതിനൊന്നാംഗ വിദഗ്ദ്ധ സമിതിയാണ്. ആ സമിതിയിൽ അഡീഷണൽ സെക്രട്ടറി- ഫിനാൻസ്, അഡീഷണൽ സെക്രട്ടറി -ഹയർ എഡ്യൂക്കേഷൻ, മാനേജർ- ഐ.ടി മിഷൻ, സി.ഇ.ഒ -സ്റ്റാർട്ട് അപ് മിഷൻ, ഡയറക്ടർ- ഐ.ഐ.റ്റി.എം.കെ, ഡി.റ്റി.ഇ, സി.ഇ.ഒ, ഐ.സി.റ്റി. അക്കാഡമി ഡയറക്ടർ, കമ്പ്യൂട്ടർ സെന്റർ- കേരളാ യൂണിവേഴ്സിറ്റി, പ്രോജക്ട് ടെക്നിക്കൽ ഓഫീസർ- ഐ.റ്റി.ഇ, Two Computer Professors from Engineering College എന്നിവരടങ്ങുന്ന കമ്മിറ്റിയാണ് ടെണ്ടർ നടത്തിയതും അതനുസരിച്ച് കമ്പനിയെ തെരഞ്ഞെടുത്തതും. അല്ലാതെ പ്രൈവറ്റായി കൊടുത്തല്ല. ഗവൺമെന്റ് ഉദ്യോഗസ്ഥന്മാരടങ്ങുന്ന കമ്മിറ്റിയാണ് തെരഞ്ഞെടുത്തത്.

ശ്രീ. ആർ. രാജേഷ്: സർ, ഒരു സർവ്വകലാശാലയുടെ പരീക്ഷാ നടത്തിപ്പ്

ടെണ്ടർ കൊടുക്കാൻ അത് റോഡോ പാലമോ നിർമ്മാണമല്ല. പുതിയ തലമുറയെ വാർത്തെടുക്കുന്ന പരീക്ഷാ സമ്പ്രദായമാണ്. എന്തിനാണ് പരീക്ഷാ കൺട്രാക്ടർ? പരീക്ഷാ നടത്തിപ്പ് മാത്രമല്ല അധ്യാപക പരിശീലനം സംരംഭക പരിശീലനമടക്കമുള്ള കാര്യങ്ങൾകൂടി സ്വകാര്യ ഏജൻസികൾക്ക്

കൊടുക്കുകയാണ്. അമേരിക്കൻ യൂണിവേഴ്സിറ്റി, രാജ് നായർ, എം.ഐ.റ്റി പതിനയ്യായിരം ഡോളർ മുതൽ മുപ്പത്തിയയ്യായിരം ഡോളർ വരെ അധ്യാപക പരിശീലനത്തിനും സംരംഭക പരിശീലനത്തിനുമേൽപ്പിക്കാൻ സർവ്വകലാശാല തീരുമാനിച്ചിട്ടുണ്ടോയെന്ന് നിയമസഭയിൽ മന്ത്രി മറുപടി പറയണം.

ശ്രീ. പി. കെ. അബ്ദുറബ്ബ്: സർ, ഒരു പരീക്ഷയും സ്വകാര്യ ഏജൻസിയെ ഏൽപ്പിക്കാൻ ഗവൺമെന്റ് തീരുമാനിച്ചിട്ടില്ല. മാത്രവുമല്ല, ഞാൻ നേരത്തെ പറഞ്ഞതുപോലെ ഇതിന്റെ ഉപകരണങ്ങൾ സജ്ജമാക്കാൻ വേണ്ടിയാണ് ഏജൻസിയെ ഏൽപ്പിച്ചത്. ബാക്കി എല്ലാ കാര്യങ്ങളും പരീക്ഷ കൺട്രാക്ടറും ബന്ധപ്പെട്ട യൂണിവേഴ്സിറ്റിയും യൂണിവേഴ്സിറ്റിയിലെ ഉദ്യോഗസ്ഥരും തന്നെയാണ് ചെയ്യുന്നത്. ചോദ്യപേപ്പർ തയ്യാറാക്കുന്നത് അധ്യാപകർ തന്നെയാണ്. മൂന്നംഗ വിദഗ്ധ സമിതിയെ സംഘത്തിന് മുമ്പാകെ സമർപ്പിക്കുന്നു. ഓരോ വിഷയത്തിനും ഒരു ടീം ഉണ്ടായിരിക്കും. ഇവർ തയ്യാറാക്കുന്ന അഞ്ച് സെറ്റ് ക്വസ്റ്റ്യൻ പേപ്പർ കൺട്രാക്ടർ സുരക്ഷാ സംവിധാനത്തിലൂടെ എക്സാം സിസ്റ്റത്തിൽ സൂക്ഷിക്കുകയാണ് ചെയ്യുന്നത്. പരീക്ഷാ ദിവസം ഒരു മണിക്കൂർ മുമ്പ് ഇതിൽ ഒരു ക്വസ്റ്റ്യൻ പേപ്പർ പരീക്ഷാ കേന്ദ്രങ്ങളിൽ സോഫ്റ്റ് വെയറിലൂടെ ലഭ്യമാക്കുന്നു. ഞാൻ പറയട്ടെ, പറയുന്നതു മുഴുവൻ കേൾക്കട്ടെ.....(ബഹളം).... അതല്ലാതെ പരീക്ഷയുടെ

നടത്തിപ്പുമായി സ്വകാര്യ ഏജൻസിക്ക് യാതൊരു ബന്ധവുമില്ല.

മി. സ്ലീക്കർ: പ്ലീസ്...ബഹുമാനപ്പെട്ട മിനിസ്റ്റർ മറുപടി പറയട്ടെ.

ശ്രീ. പി. കെ. അബ്ദുറബ്ബ്: സർ, വെബ് ക്യാമറ പോലെയുള്ള സംവിധാനങ്ങൾ

സജ്ജമാക്കുന്നതിനാണ് ഏജൻസിയെ ഏൽപ്പിച്ചിട്ടുള്ളത്. പരീക്ഷാ നടത്തിപ്പ് പൂർണ്ണമായും എക്സ്പ്ലോർണൽ എക്സാമിനറും ബന്ധപ്പെട്ട സ്ഥാപനത്തിലെ സൂപ്രണ്ടും അടങ്ങുന്നതാണ്. അവർക്ക് പ്രത്യേകമായ പാസ്സ് വേഡ് കൊടുത്ത് ആ പാസ്സ് വേഡ് ഉപയോഗിച്ചാൽ മാത്രം തുറക്കാൻ കഴിയുന്ന രീതിയിലാണ് ക്വസ്റ്റ്യൻ പേപ്പർ തയ്യാറാക്കുന്നത്. ആ ക്വസ്റ്റ്യൻ പേപ്പറാണ് അവിടെ വെച്ച് പൊട്ടിച്ചു, കുട്ടികൾ പരീക്ഷ എഴുതുന്നത്. പരീക്ഷ എഴുതിക്കഴിഞ്ഞതിനുശേഷം ആൻസർഷീറ്റ് സ്കാൻ ചെയ്ത് മൂല്യനിർണ്ണയം നടത്തുന്ന കേന്ദ്രങ്ങളിൽ എത്തുകയാണ്. എല്ലാം സുതാര്യമായി വളരെ വേഗത്തിൽ ചെയ്യാൻ വേണ്ടിയാണിത് ചെയ്തിട്ടുള്ളത്. യൂണിവേഴ്സിറ്റി ചെയ്യേണ്ട പരീക്ഷാ നടത്തിപ്പുമായി ബന്ധപ്പെട്ട ഒരു കാര്യവും ഈ ഏജൻസി ചെയ്യുന്നില്ല. അതിന്റെ മെഷീനറിയും കാര്യങ്ങളും മാത്രമാണ് ഏജൻസിയെ ഏൽപ്പിച്ചിട്ടുള്ളത്. കേരളത്തിലും മറ്റു പല സംസ്ഥാനങ്ങളിലും ഇതിനു മുമ്പ് ഈ രീതിയിൽ പരീക്ഷ നടത്തിയിട്ടുണ്ട്. ഇപ്പോഴും വിജയകരമായി ചെയ്തുകൊണ്ടിരിക്കുന്നു. മാത്രവുമല്ല, വിദ്യാർത്ഥി സംഘടനകളും, അധ്യാപക

സംഘടനകളും, മാധ്യമങ്ങളുമെല്ലാം ഈ പ്രശ്നം ഉന്നയിച്ചപ്പോൾ അതുമായി ബന്ധപ്പെട്ടുകൊണ്ട് എല്ലാവരും പങ്കെടുക്കുന്ന യോഗം ഞാൻ തന്നെ വിളിച്ചുചേർത്ത് ബന്ധപ്പെട്ട ഉന്നതവിദ്യാഭ്യാസ വകുപ്പിലേയും സാങ്കേതിക സർവ്വകലാശാലയിലേയും ഉദ്യോഗസ്ഥന്മാരും പങ്കെടുത്തുകൊണ്ട് അത് വിശദീകരിക്കുകയും, ഈ സെമസ്റ്ററിൽ നടത്തുന്ന പരീക്ഷ ഈ ഡിസംബറിൽ നടക്കേണ്ടതായിരുന്നു. അത് താൽക്കാലികമായി ഡിസംബർ ലാസ്റ്റിൽ അല്ലെങ്കിൽ ജനുവരിയിൽ നടത്താൻ തീരുമാനിക്കുകയും അടുത്ത പരീക്ഷ ആരംഭിക്കുന്നതിനു മുൻപായി യൂണിവേഴ്സിറ്റിയോ അല്ലെങ്കിൽ ഗവൺമെന്റോ ഉണ്ടാക്കുന്ന ഈ സംവിധാനം ഉപയോഗിച്ചുകൊണ്ട് പരീക്ഷ നടത്താൻ കഴിയുമെന്ന് പരിശോധിക്കുന്നതുമാണ്. സ്വകാര്യ ഏജൻസിയെ ഏൽപ്പിക്കുന്നത് നിർത്തിവെച്ചിട്ടുണ്ട് എന്നത് അന്നത്തെ യോഗത്തിൽ വെച്ച് ഞാൻ തന്നെ പ്രഖ്യാപിച്ചതാണ്.

മി. സ്പീക്കർ: ബഹുമാന്യരായ അംഗങ്ങൾ ഒരു കാര്യം ശ്രദ്ധിക്കണം.

(ബഹളം).....ശ്രീ. ആർ. രാജേഷ്, ശ്രീ. പി. ശ്രീരാമകൃഷ്ണൻ..... ചെയർ പറയുന്നതു ശ്രദ്ധിക്കൂ....(ബഹളം)..... നിയമസഭയിൽ ചോദ്യോത്തരസമയത്ത് ഇങ്ങനെ ബഹളം ഉണ്ടാക്കുന്നത് ശരിയല്ല. നമ്മുടെ നിയമസഭയുടെ ഉന്നത നിലവാരത്തിന് യോജിക്കുന്നതല്ല. ദയവ് ചെയ്ത് ബഹുമാനപ്പെട്ട അംഗങ്ങൾ നിയമസഭയുടെ

നിലവാരം താഴ്ന്നിരിക്കുന്നു പോകരുത്. പറയുന്നത് ശ്രദ്ധിക്കണം. ഉപചോദ്യം ചോദിക്കാനുള്ളവർക്ക് മുഴുവൻ അവസരം നൽകുന്നതാണ്. ഏതെങ്കിലും ചോദ്യത്തിന് ബഹുമാനപ്പെട്ട മന്ത്രി നൽകുന്ന മറുപടി തെറ്റാണെങ്കിൽ നിങ്ങൾക്ക് മറ്റു നടപടി സ്വീകരിക്കാം. അതിനുപകരം ബഹളം വയ്ക്കുന്നത് നിയമസഭയുടെ നിലവാരത്തിന് യോജിച്ചതല്ലായെന്നുള്ളത് ചെയർ വ്യക്തമാക്കുകയാണ്. ശ്രീ. വി. ശിവൻകുട്ടിക്ക് ഞാൻ പറഞ്ഞത് മനസ്സിലായില്ലേ? (ബഹളം).....

ഡോ. കെ. ടി. ജലീൽ: സർ, ടെക്നോളജിക്കൽ യൂണിവേഴ്സിറ്റിയുടെ കാര്യത്തിൽ സർക്കാരിന്റെ ഭാഗത്തു നിന്നും തികഞ്ഞ അലംഭാവമാണ്. ബോർഡ് ഓഫ് ഗവർണ്ണേഴ്സ്, എക്സിക്യൂട്ടീവ് കമ്മിറ്റി, അക്കാഡമിക് കമ്മിറ്റി ആന്റ് റിസർച്ച് കൗൺസിൽ എന്നിങ്ങനെ അതോറിറ്റീസ് ഓഫ് ദി യൂണിവേഴ്സിറ്റി നാല് സംവിധാനങ്ങളാണ്. ഇതിൽ ഭാഗികമായി ബോർഡ് ഓഫ് ഗവർണ്ണേഴ്സ് 20-7-2015-ന് കോൺസ്റ്റിറ്റ്യൂട്ട് ചെയ്തതാണ്. അഞ്ച് മാസം തികയാൻ വേണ്ടി പോകുമ്പോഴാണ് വരുന്ന 21-ാം തീയതി ബോർഡ് ഓഫ് ഗവർണ്ണേഴ്സിന്റെ എം.എൽ.എ.മാർ ഇല്ലാത്ത ഭാഗികമായ സംവിധാനം യോഗം വിളിക്കാൻ വേണ്ടി പോകുന്നത്. ഈ അഞ്ചു മാസമായി ഇത്തരം ഒരു സംവിധാനം നിലനിന്നിട്ടും വളരെ പ്രമാദമായിട്ടുള്ള വിഷയങ്ങളിൽ എന്തിനാണ് ടെക്നോളജിക്കൽ യൂണിവേഴ്സിറ്റിയുടെ

വൈസ്ചാൻസലറും അവിടെയുള്ള നാൽവർ സംഘവും ഈ തീരുമാനങ്ങൾ എടുത്ത് സർക്കാരിനെ ബുദ്ധിമുട്ടിച്ചത്. അതിന് സർക്കാർ മറുപടി പറയണം. മറ്റൊരു കാര്യം എനിക്ക് ചോദിക്കാനുള്ളത് ഒബ്ജക്ടീവ് ടൈംസ് ക്വസ്റ്റ്യൻസ് മാത്രമുള്ള പരീക്ഷകളാണ് സാധാരണ രീതിയിൽ ഓൺലൈൻ പരീക്ഷകളായിട്ട് നടത്തുന്നത്. ഡിസ്ക്രീപ്റ്റീവ് അൻസേഴ്സ് ആവശ്യമുള്ള പരീക്ഷകൾ ഓൺലൈൻ പരീക്ഷകളായി നടത്തി വിജയിച്ചതിന് നമ്മുടെ രാജ്യത്ത് എവിടെയെങ്കിലും തെളിവുള്ളതായി അങ്ങേയ്ക്ക് സൂചിപ്പിക്കുവാൻ സാധിക്കുമോ?

ശ്രീ. പി. കെ. അബ്ദുറബ്ബ്: സർ, നമ്മുടെ സംസ്ഥാനത്ത് കെ.റ്റി.യു. മുന്നോട്ട് വച്ച സംവിധാനത്തിലൂടെ യൂണിവേഴ്സിറ്റിയിൽ അഫിലിയേറ്റ് ചെയ്ത എം.ബി.എ. കോഴ്സിന്റെ പരീക്ഷകൾ നടത്തിയിട്ടുണ്ട്. സി.ഇ.റ്റി. യിലെ എം.ബി.എ. കോഴ്സ് മാത്രമേ 2015-16 വർഷത്തിൽ കെ.റ്റി.യു.വിൽ അഫിലിയേറ്റ് ചെയ്തിട്ടുള്ളൂ. ഇതിലെ വിദ്യാർത്ഥികൾക്ക് നവംബർ 19 മുതൽ 30 വരെ ഈ സംവിധാനം വഴി പരീക്ഷ നടത്തി രണ്ട് ദിവസത്തിനകം ഡിസംബർ 2-ാം തീയതി തന്നെ ഫലം പ്രസിദ്ധീകരിക്കാൻ കഴിഞ്ഞിട്ടുണ്ട്. ഡോ. കെ. ടി. ജലീൽ പറയുന്നത് കുട്ടികളുടെ മുൻപിൽ ക്വസ്റ്റ്യൻ പേപ്പർ സൈറ്റിലൂടെ വന്ന് അവിടെവെച്ചുതന്നെ ആൻസർ ചെയ്യുന്ന ഒബ്ജക്ടീവ് രീതിയാണ്. ഇത് അങ്ങനെയല്ല, ഞാൻ നേരത്തെ

പറഞ്ഞതുപോലെ, ക്വസ്റ്റൻ പേപ്പർ ഒരു മണിക്കൂർ മുമ്പ് എക്സ്പോസിഷൻ എക്സാമിനറും ആ സ്ഥാപനത്തിലെ സൂപ്രണ്ടും നൽകിയിട്ടുള്ള പാസ് വേഡ് ഉപയോഗിച്ച് സൈറ്റ് തുറന്ന് അവിടെ നിന്ന് ഡൗൺലോഡ് ചെയ്ത് ആ ക്വസ്റ്റൻ പേപ്പർ പ്രിന്റ് ഔട്ട് ചെയ്ത് എടുത്തതിനു ശേഷം കുട്ടികൾക്ക് കൊടുക്കുകയാണ്. ആ പരീക്ഷ കുട്ടികൾ പരീക്ഷാപേപ്പറിൽ തന്നെയാണ് എഴുതുന്നത്. അത് സ്കാൻ ചെയ്ത് ഓൺലൈനായി തിരിച്ച് മൂല്യനിർണ്ണയ ക്യാമ്പിലേയ്ക്ക് പോകുന്നു. അതാണ് ബ്ലോക്ക് വൈപ്പിംഗ് ഇതും തമ്മിലുള്ള വ്യത്യാസം.

ശ്രീ. പി. സി. വിഷ്ണുനാഥ് : സർ, നമ്മൾ വളരെ അഭിമാനത്തോടുകൂടി ഈ സഭയിൽ നിയമം കൊണ്ടുവന്ന് നിലവിൽ വന്ന യൂണിവേഴ്സിറ്റിയാണ് ടെക്നോളജിക്കൽ യൂണിവേഴ്സിറ്റി. അവിടുത്തെ വൈസ് ചാൻസലർക്കും ചുമതലക്കാർക്കുമെല്ലാം നവീനമായ നിരവധി ആശയങ്ങളും ലോകത്തുണ്ടാകുന്ന വിദ്യാഭ്യാസ മാറ്റങ്ങളെ സംബന്ധിച്ച കാഴ്ചപ്പാടുകളുമുണ്ട്. പക്ഷേ, ഒരു പുതിയ പരിഷ്കാരം നടപ്പിലാക്കുമ്പോൾ, അതുമായി ബന്ധപ്പെട്ട ആളുകളെ ശരിയായ രീതിയിൽ ബോധ്യപ്പെടുത്തി കാര്യങ്ങൾ നടപ്പിലാക്കുന്നതിൽ ഒരു വീഴ്ച വന്നിട്ടുണ്ട്. അതാണ് സർക്കാരുപോലും ഈ രൂപത്തിൽ പ്രതിപക്ഷം ഉയർത്തുന്ന ചോദ്യങ്ങൾക്ക്, അത് നന്നായി മറുപടി പറയുന്നുണ്ടെങ്കിലും കുറച്ചൊന്ന്

പ്രയാസപ്പെട്ട് മറുപടി പറയേണ്ട സാഹചര്യം ഉണ്ടായത്. ഞാൻ സത്യസന്ധമായി പറയുകയാണ്. അതുകൊണ്ട് യൂണിവേഴ്സിറ്റിയുടെ അധികാരികൾ പ്രോപ്പർ കമ്മ്യൂണിക്കേഷനിലൂടെ നടപ്പിലാക്കുന്ന ഇത്തരം കാര്യങ്ങളിൽ ഗവൺമെന്റ് ഇടപെടുമോ; ഏത് യൂണിവേഴ്സിറ്റിയാണെങ്കിലും ഇതുമായി ബന്ധപ്പെട്ട രക്ഷകർത്താക്കൾക്കും, കുട്ടികൾക്കുമെല്ലാം ആശങ്കയുണ്ടായതു കൊണ്ടാണ് മാധ്യമങ്ങളിൽ വാർത്ത വന്നതും ഇടയ്ക്ക് ഇടപെടേണ്ടി വന്നതും. അതുകൊണ്ട് സർവ്വകലാശാലയുടെ ഇത്തരം പരിഷ്കാരങ്ങൾ നടപ്പിലാക്കുമ്പോൾ ബന്ധപ്പെട്ട ആളുകളുമായി പ്രോപ്പറായിട്ടുള്ളൊരു കമ്മ്യൂണിക്കേഷനുവേണ്ടി ഗവൺമെന്റ് കൃത്യമായി അറിഞ്ഞ് നടപ്പിലാക്കാനുള്ള നിർദ്ദേശം അങ്ങ് നൽകുമോ?

ശ്രീ. പി. കെ. അബ്ദുറബ്ബ്: സർ, അതാണ് പറഞ്ഞത്. വേണ്ടത്ര രീതിയിലുള്ള

കൂടിയാലോചനകളിലൂടെ നടപ്പിലാക്കിയെന്ന് ബോധ്യപ്പെടുത്തുകയാണ് വിദ്യാർത്ഥി സംഘടനകളുമായും അധ്യാപക സംഘടനകളുമായും മാനേജ്മെന്റുകളുമായും ബന്ധപ്പെട്ട ഉദ്യോഗസ്ഥന്മാരുമായും കഴിഞ്ഞ 7-ാം തീയതി വളരെ ദീർഘമായ ചർച്ചകൾ നടത്തി എല്ലാവരുടേയും അഭിപ്രായങ്ങളും വികാരങ്ങളും മാനിച്ചു കൊണ്ട് ഫസ്റ്റ് സെമസ്റ്ററിന്റെ പരീക്ഷ പരമ്പരാഗത രീതിയിൽ നടത്തിയാൽ മതിയെന്ന് തീരുമാനിച്ചത്. യൂണിവേഴ്സിറ്റിയുടെ ഭാഗത്തുനിന്ന് ഒരു

കൂടിയായാലോചനയുടെ കുറവുണ്ടായിരുന്നെന്ന് ബോധ്യപ്പെട്ടതുകൊണ്ട് തന്നെയാണ് അങ്ങനെ ചെയ്തത്.

ശ്രീ. എ. കെ. ബാലൻ: സർ, കേരളത്തിലെ സർവ്വകലാശാലകളിലെ പരീക്ഷകൾ എങ്ങനെ നടത്തണമെന്നതിനെ സംബന്ധിച്ച് ചട്ടമുണ്ട്. അത് പ്രകാരമാണ് കേരളത്തിലെ എല്ലാ യൂണിവേഴ്സിറ്റികളും പരീക്ഷ നടത്തുന്നത്. ആ പരീക്ഷ നടത്തുന്നതിന്റെ ചുമതല എക്സാമിനേഷൻ കൺട്രോളർക്കാണ്. ആ ചട്ടം നിലനിൽക്കെ, ആരുടെ ബുദ്ധിയിലാണിത് ഉദിച്ചത്. ആ ചട്ടം ഭേദഗതി ചെയ്തിട്ടുണ്ടോ; ബഹുമാനപ്പെട്ട വകുപ്പുമന്ത്രി, 'മെരിറ്റ് ടാക്കിന്' ടെണ്ടർ കൊടുത്ത് അവാർഡ് ചെയ്യുകഴിഞ്ഞു. പരീക്ഷ നടത്താൻ പോകുന്ന സമയത്ത് വിദ്യാർത്ഥികൾ പ്രശ്നമുണ്ടാക്കി. ഈ സെമസ്റ്റർ പരീക്ഷ മാറ്റി വെച്ചിരിക്കുകയാണ്. 45,000 വിദ്യാർത്ഥികളുടെ ഭാവിയാണ് ഇതിന്റെ ഭാഗമായിട്ട് അലങ്കോലപ്പെടുന്നത്. എന്ത് വിദ്യാഭ്യാസ വകുപ്പാണിത്. ഇതുകണ്ട് മടുത്തിട്ടാണ് ശ്രീ. എ. കെ. ആന്റണി പറഞ്ഞത്, അഴിമതിയുടെ കൂത്തരങ്ങാണ് കേരളത്തിലെ വിദ്യാഭ്യാസ രംഗമെന്ന്. ഈ സെമസ്റ്ററിലെ പരീക്ഷ എപ്പോൾ നടത്താൻ പറ്റുമെന്നറിയില്ല. അതുകൊണ്ട് ഒരു രൂപത്തിലും ഓൺലൈൻ പ്രകാരമുള്ള പരീക്ഷ നടത്തില്ല. മാത്രമല്ല, ഈ കമ്പനിക്ക് വല്ല കാര്യം കൊടുത്തിട്ടുണ്ടോ ഇതുവരെ. ഇതിനെ സംബന്ധിച്ച്

ബഹുമാനപ്പെട്ട മന്ത്രി വ്യക്തമാക്കണം.

ശ്രീ. പി. കെ. അബ്ദുറബ്ബ്: സർ, വിദ്യാർത്ഥികളെ സംബന്ധിച്ച് ശ്രീ. എ.

കെ. ബാലനുള്ളതിനേക്കാൾ വലിയ ആശങ്ക ഗവൺമെന്റിനുള്ളതു കൊണ്ടാണ് സമയാസമയങ്ങളിൽ പരീക്ഷ നടത്തി റിസൾട്ട് വരണമെന്ന് പറയുന്നത്. ഇതിന്റെ ഇപ്പോഴത്തെ സ്ഥിതിയെന്താണ്? ഒന്നാം സെമസ്റ്റർ പരീക്ഷയുടെ റിസൾട്ട് വരുന്നത് നാലാം സെമസ്റ്റർ ആകുമ്പോഴാണ്. അതിനുപകരം ഓരോ സെമസ്റ്ററിന്റെയും പരീക്ഷയും റിസൾട്ടും കൃത്യസമയത്ത് വരികയും കുട്ടികൾ തോറ്റിട്ടുണ്ടെങ്കിൽ ഒരാഴ്ചയ്ക്കുള്ളിൽ അവർക്ക് സേ പരീക്ഷയ്ക്കുള്ള അനുമതി കൊടുക്കുകയും രണ്ടാം സെമസ്റ്റർ തുടരാൻ കഴിയുകയും ചെയ്യുന്ന ഒരു സംവിധാനമാണ് കൊണ്ടുവന്നിട്ടുള്ളത്. സർവ്വകലാശാലകളിലെ വൈസ് ചാൻസലറുടെയോ പ്രോ ചാൻസലറുടെയോ ഫൈനാൻസ് ഓഫീസറുടെയോ കൺട്രോളർ ഓഫ് എക്സാമിനേഷന്റേയോ ഒരാളുടെയും അധികാരത്തിൽ ആരും കൈകടത്തിയിട്ടില്ല. പരീക്ഷാ നടത്തിപ്പുമായി; ചോദ്യപേപ്പറുമായി; ഉത്തരക്കടലാസ് നോക്കുന്നതുമായി; അതിന്റെ വാല്യുവേഷനുമായി ഒന്നുതന്നെ ഈ കമ്പനിക്ക് യാതൊരു ബന്ധവുമില്ല. സ്പീഡ് അപ് ചെയ്യാൻ വേണ്ടി സയന്റിഫിക്കായി; ടെക്നിക്കലായി ഒരു മെക്കാനിസം ഉപയോഗിച്ചു. അതിനുവേണ്ടി ഏഴംഗങ്ങൾ അടങ്ങുന്ന കമ്മിറ്റി ഇത് രണ്ടുതവണ

ടെണ്ടർ ചെയ്ത് ഏറ്റവും കുറഞ്ഞ നിരക്കിൽ ക്വാട്ട് ചെയ്ത കമ്പനിയെ ഏല്പിച്ചു. ഗവൺമെന്റ് അവർക്ക് ഇതുവരെ ഒരു പൈസയും കൊടുത്തിട്ടില്ല. ശ്രീ. എ. കെ. ആന്റണി പറഞ്ഞ കാര്യം ഇതുമായി ബന്ധപ്പെട്ടതല്ല, സ്വകാര്യ സ്ഥാപനങ്ങളിൽ നടന്നുകൊണ്ടിരിക്കുന്ന കാര്യങ്ങളാണ്. അതിനെപ്പറ്റി ഇവിടെ പരാമർശിക്കേണ്ട കാര്യമില്ല.

ശ്രീ. എൻ. ഷംസുദ്ദീൻ: ഒരുപാട് വർഷങ്ങളായി നമുക്കിടയിലുള്ള ഒരു ആശയമാണ് ഏകീകൃത സർവ്വകലാശാല നിയമമെന്നുള്ളത്. പരീക്ഷാ നടത്തിപ്പും സിലബസുമായി ബന്ധപ്പെട്ട എല്ലാ കാര്യങ്ങളും അതിൽ പറഞ്ഞിട്ടുണ്ട്. നമുക്ക് ഏകീകൃത സർവ്വകലാശാല നിയമമില്ലെങ്കിൽക്കൂടി, വിദ്യാർത്ഥികളുടെ പ്രവേശനം മുതൽ സെമസ്റ്റർ പരീക്ഷകളുടെ ഫലപ്രഖ്യാപനം വരെ കൃത്യമായ തീയതികൾ പറഞ്ഞുകൊണ്ടുള്ള ഒരു ഏകീകൃത അക്കാദമിക് കലണ്ടർ വേണമെന്നുള്ള ശിപാർശ ഉന്നത വിദ്യാഭ്യാസ കൗൺസിൽ വിദ്യാഭ്യാസ വകുപ്പിന് നൽകിയിട്ടുണ്ട്. അത് പ്രാവർത്തികമാക്കാൻ സർക്കാർ ഉദ്ദേശിക്കുന്നുണ്ടോ; അങ്ങനെയൊന്നെങ്കിൽ എന്നു മുതൽ അത് നടപ്പിലാക്കും? നമ്മുടെ വിദ്യാഭ്യാസരംഗത്ത് ഒരു പരിഷ്കാരവും പാടില്ല, മറ്റുള്ളവരുടെയാരുടെയും ആശയങ്ങൾ സ്വീകരിക്കുവാൻ പാടില്ല എന്നതിനോട് കേരളത്തിലെ അക്കാദമിക് സമൂഹം യോജിക്കുമെന്ന് എനിക്ക് തോന്നുന്നില്ല.

ഇത്തരം പരിഷ്കാരങ്ങൾക്ക് വേണ്ടി അല്ലെങ്കിൽ പുതിയ വിജ്ഞാനം പുറമെ നിന്ന് തേടുന്നതിന് യാതൊരു പ്രയാസവുമില്ല. ഇന്നത്തെ വിദ്യാഭ്യാസ രംഗത്തെ പ്രത്യേകിച്ച് ഉന്നതവിദ്യാഭ്യാസ മേഖലയെ വളരെ നന്നായി മുന്നോട്ടുകൊണ്ടുപോകുന്ന വിദ്യാഭ്യാസ മന്ത്രി, പ്രത്യേകം അഭിനന്ദനമർഹിക്കുന്നു എന്നു കൂടി ഞാൻ ഓർമ്മപ്പെടുത്തുകയാണ്.

ശ്രീ. പി. കെ. അബ്ദുറബ്ബ്: സർ, ഏകീകൃത കലണ്ടർ സംവിധാനം വേണമെന്നുള്ളത് കഴിഞ്ഞ കുറേ വർഷങ്ങളായിട്ടുള്ള ആശയമാണ്. പല യൂണിവേഴ്സിറ്റികളോടും നേരത്തെ തന്നെ ആവശ്യപ്പെട്ടിരുന്നതാണ്. പുതിയ ഗവർണ്ണർ വന്നതിനുശേഷം വിളിച്ചുകൂട്ടിയ ഗവർണ്ണേഴ്സ് കൗൺസിലിൽ ഇതുമായി ബന്ധപ്പെട്ട് എല്ലാ യൂണിവേഴ്സിറ്റികളോടും ഏകീകൃത കലണ്ടർ തയ്യാറാക്കാൻ നിർദ്ദേശിച്ചു. അതിന്റെയടിസ്ഥാനത്തിൽ കലണ്ടർ തയ്യാറാക്കി കൊണ്ടിരിക്കുകയാണ്. അടുത്ത അദ്ധ്യയന വർഷം മുതൽ ആ രീതിയിൽ നടത്താൻ കഴിയും. അഡ്മിഷൻ നടത്താനും ക്ലോസ് ചെയ്യുന്നതിനും കൃത്യമായ ദിവസം, പരീക്ഷകൾ നടത്താനും റിസൾട്ട് പ്രഖ്യാപിക്കാനും കൃത്യമായ ദിവസം, അങ്ങനെ ഇതെല്ലാം സ്കീംലൈൻ ചെയ്യാൻ..... ഒരു ഉദാഹരണം ഞാൻ പറയാം, സി.ഇ.ടി.-യിലെ ആഘോഷത്തിനിടയിൽ ജീപ്പ് കയറി ഒരു കുട്ടി മരിച്ചു. അതിൽ

പ്രതികളായി അറസ്റ്റ് ചെയ്യപ്പെട്ട കുട്ടികളിൽ ഒന്നാം സെമസ്റ്റർ പാസ്സാകാത്ത കുട്ടികളുണ്ട്, അവർ പഠിക്കുന്നത് ഏഴാം സെമസ്റ്ററിലാണ്. ഏഴാം സെമസ്റ്ററിൽ പഠിച്ചുകൊണ്ട് ഒന്നാം സെമസ്റ്റർ പാസാകാത്ത കുട്ടികൾ നമ്മുടെ എൻജിനീയറിംഗ് കോളേജുകളിലുണ്ടെന്ന് മനസ്സിലാക്കണം. അതൊഴിവാക്കാൻ വേണ്ടിയാണ് ഓരോ സെമസ്റ്റർ കഴിയുമ്പോഴും അതിന്റെ പരീക്ഷ നടത്തി റിസൾട്ടുകൾ പ്രഖ്യാപിച്ച് സ്കീംലൈൻ ചെയ്യാൻ ശ്രമിക്കുന്നത്. ഏതായാലും അടുത്ത അധ്യയനവർഷം മുതൽ ഏകീകൃത കലണ്ടർ നടപ്പിലാക്കാൻ സാധിക്കും.

ശ്രീ. പി. ശ്രീരാമകൃഷ്ണൻ: സർ, സാങ്കേതിക വിദ്യാഭ്യാസ രംഗത്തെ പരീക്ഷാ നടത്തിപ്പ് വൈകുന്നുണ്ടെന്നുള്ളത് ശരിയാണ്. പരീക്ഷാ നടത്തിപ്പ് വൈകുന്നതിന്റെ പേരിൽ സ്വകാര്യ കമ്പനിയെ ഏല്പിക്കലാണോ അതിന് മാർഗ്ഗം. അങ്ങനെയൊന്നെങ്കിൽ സെക്രട്ടേറിയറ്റിൽ ഫയലുകൾ നീങ്ങാൻ വൈകുന്ന സമയത്ത് അത് സ്വകാര്യ കമ്പനികളെ ഏല്പിക്കാറുണ്ടോ? ഇവിടെ മനസ്സിലാക്കേണ്ട കാര്യം, ഉത്തരക്കടലാസുകൾ മൊബൈൽ ഫോണിൽ സ്കാൻ ചെയ്ത് വാല്യുവേഷൻ നടത്തേണ്ട അധ്യാപകർക്ക് അയച്ചുകൊടുക്കാനാണ് തീരുമാനിച്ചിരിക്കുന്നത്. മൊബൈൽ ഫോണിൽ ഇത് സ്കാൻ ചെയ്യുന്നത് ബന്ധപ്പെട്ട കമ്പനി നിയമിക്കുന്ന ഡി.ടി.പി. ഓപ്പറേറ്റർമാരാണ്. കേരളത്തിലെ സാങ്കേതിക വിദ്യാഭ്യാസരംഗത്തെ

വ്യാജവിദ്യാഭ്യാസത്തിന്റെ ഒരു ഹബ്ബാക്കി മാറ്റാനാണ് ഈ ഗവൺമെന്റ് ശ്രമിച്ചുകൊണ്ടിരിക്കുന്നത്. 24000 സീറ്റുകൾ ഒഴിഞ്ഞുകിടക്കുകയാണ്, അവിടെ ചേരുന്നയാളുകളിൽ പലരും പാസ്സാകുന്നില്ല, 4 ശതമാനമാളുകളാണ് പാസാകുന്നതെന്ന് കോടതി തന്നെ നിരീക്ഷിച്ചു. സ്വാശ്രയ എഞ്ചിനീയറിംഗ് കോളേജുകൾക്ക് സ്വതന്ത്രമായി പരീക്ഷ നടത്തി; കുട്ടികളെ വിജയിപ്പിക്കാൻ വേണ്ടുന്ന ഒരു പദ്ധതിയുടെ ഗുരമായ ആസൂത്രണമാണിത്. ഈ ആസൂത്രണത്തിൽ നിന്നും ഗവൺമെന്റ് പിൻവാങ്ങുമോ എന്നുള്ളതാണ് അറിയേണ്ടത്.

ശ്രീ. പി. കെ. അബ്ദുറബ്ബ്: സർ, അടിനെ പട്ടിയാക്കുന്ന രീതിയിലാണ് ശ്രീ.

പി. ശ്രീരാമകൃഷ്ണൻ സംസാരിക്കുന്നത്. ഇവിടെ കോളേജുകൾക്ക് പരീക്ഷ നടത്താനുള്ള അധികാരമില്ല. യൂണിവേഴ്സിറ്റിയാണ് പരീക്ഷ നടത്തുന്നത്. മാത്രവുമല്ല, മൊബൈൽ ഫോണിൽ സ്കാൻ ചെയ്തത് ഒരു ടയൽ എക്സാമിനേഷൻ നടത്തി നോക്കിയതാണ്. മൊബൈലിലല്ല സ്കാൻ ചെയ്യുന്നത്, സ്കാൻ ചെയ്യാൻ അതിന്റേതായ സംവിധാനമുണ്ട്. മൊബൈൽ ഫോണിൽ ഓരോന്നും സ്കാൻ ചെയ്യാൻ എത്ര സമയംവേണമെന്ന് എല്ലാവർക്കുമറിയാം. വെറുതെ കുപ്രചരണങ്ങൾ നടത്തുകയാണ്. മൊബൈൽ ഫോണിലൂടെ നടത്തിയ ടയൽ എക്സാമിനേഷൻ, ഒന്നോ രണ്ടോ പേപ്പറുകൾക്ക് അങ്ങനെ ചെയ്തുവെന്നുള്ളതാണ്. ഇത് സ്കാൻ

ചെയ്യുന്നത് ഏജൻസിയുടെ ആളുകളല്ല. ഞാൻ നേരത്തെ പറഞ്ഞതുപോലെ ഓരോ കോളേജിലുമുള്ള സൂപ്രണ്ടും മറ്റു കോളേജുകളിൽ നിന്നും വന്നിട്ടുള്ള എക്സ്ട്രേണൽ എക്ലാമിനർമാരുടെ സാന്നിധ്യത്തിലാണ് ഇത് സ്കാൻ ചെയ്ത് അപ്ലോഡ് ചെയ്ത് അയച്ചുകൊടുക്കുന്നത്.

ശ്രീ. എം. ഉമ്മർ: സർ, കേരളത്തിന്റെ അയൽസംസ്ഥാനങ്ങളായ കർണ്ണാടകം, തമിഴ്നാട് പോലുള്ള സംസ്ഥാനങ്ങളിൽ പഠിക്കുന്നവർ പ്രൊഫഷണൽ കോഴ്സുകൾ പൂർത്തീകരിച്ചു വരുമ്പോൾ അവരോടൊപ്പം അതേ കോഴ്സിന് ചേർന്ന കുട്ടികൾക്ക് കേരളത്തിൽ പലപ്പോഴും ഒരു വർഷം കഴിഞ്ഞിട്ടാണ് പരീക്ഷയെഴുതി പുറത്തുവരാൻ കഴിയുന്നത്. ഇങ്ങനെ പരീക്ഷകൾ ലാഗ് ചെയ്തുകൊണ്ട് വിദ്യാർത്ഥികളുടെ ഒരു വർഷം നഷ്ടപ്പെടുന്നത് ഗവൺമെന്റിന്റെ ശ്രദ്ധയിൽപ്പെട്ടിട്ടുണ്ടാകുമെന്നാണ് വിചാരിക്കുന്നത്. അതുകൊണ്ട് പ്രൊഫഷണൽ കോഴ്സുകളുടെയും ഡിഗ്രി കോഴ്സുകളുമടക്കം പരീക്ഷകൾ കൃത്യമായി നടത്തുന്നതിനുള്ള കർക്കശമായ നിലപാട് ഗവൺമെന്റ് സ്വീകരിക്കുമോ?

ശ്രീ. പി. കെ. അബ്ദുറബ്ബ്: സർ, ഞാൻ പറഞ്ഞുവന്നത് അതാണ്. പരീക്ഷ നീട്ടിവച്ചുവെന്ന് ശ്രീ. എ. കെ. ബാലൻ ഇവിടെ പറഞ്ഞത് ശരിയാണ്. ഡിസംബറിൽ നടത്തേണ്ട പരീക്ഷയായിരുന്നു. ഇതുപോലുള്ള ചില അഭിപ്രായ

വ്യത്യാസങ്ങൾ വന്നപ്പോൾ അത് കഴിഞ്ഞതിനുശേഷം നടത്തിയാൽ മതിയെന്ന് തീരുമാനിച്ചു. ഡിസംബർ 30-നോ ജനുവരി 1-നോ പരീക്ഷ നടക്കാൻ പോകുകയാണ്. പരീക്ഷ അനിശ്ചിതമായി നീട്ടിക്കൊണ്ടുപോകുന്ന പ്രശ്നമില്ല. ഇപ്പോൾ ഒന്നാം സെമസ്റ്റർ പാസാകാത്തവരും കോളേജ് ഹോസ്റ്റലിൽ കൂടിയിരിക്കുകയാണ്. സി.ഇ.ടി. സംഭവമായി ബന്ധപ്പെട്ടുകൊണ്ടുള്ള സംഭവത്തിൽ ഞാനും ആഭ്യന്തര വകുപ്പുമന്ത്രിയും വിളിച്ചുകൂട്ടിയ യോഗത്തിൽ റഗുലർ കോഴ്സിന് പഠിക്കുന്നില്ലെങ്കിൽ ഹോസ്റ്റലിൽ താമസിക്കാൻ പാടില്ലെന്ന തീരുമാനമെടുത്തു. ഒന്നാം സെമസ്റ്റർ പോലും പാസ്സാകാതെ ഹോസ്റ്റലിൽ താമസിച്ച് ഏഴാമത്തെതോ എട്ടാമത്തെയോ സെമസ്റ്ററിൽ പഠിക്കുകയാണ്. അവിടെയുള്ള എല്ലാ സമരങ്ങൾക്കും നേതൃത്വം കൊടുക്കുക; അത്തരത്തിലുള്ള പ്രവണത ഇനി അനുവദിക്കുകയില്ല എന്നുള്ളതിന്റെയടിസ്ഥാനത്തിലാണ് അത് വേണ്ടെന്നു വെച്ചത്.

ശ്രീ. എ. കെ. ശശീന്ദ്രൻ: സർ, സർവ്വകലാശാല ഭരണസമിതിയിൽ 5

എം.എൽ.എ.-മാരെ ഉൾക്കൊള്ളിക്കേണ്ടതാണ് എന്ന വ്യവസ്ഥയുണ്ടോ; ഉണ്ടെങ്കിൽ നാളിതുവരെയാണി നിയമസഭയിലെ 5 എം.എൽ.എ.-മാരെ ഉൾക്കൊള്ളിക്കാതിരുന്നതിന്റെ കാരണമെന്താണ്; നിയമസഭയുടെ അവകാശം നിഷേധിച്ചുകൊണ്ടുള്ള ഇത്തരം നീക്കങ്ങൾ എന്നത്തേക്ക് തിരുത്തും; ഒപ്പം

ഇക്കാര്യത്തിൽ നിയമസഭയുടെ അവകാശങ്ങൾ ഹനിച്ച ഗവൺമെന്റിന് സ്വീകര്യതയായ ഒരു റൂളിംഗ് നൽകാൻ അങ്ങ് തയ്യാറാകുമോ?

മി. സ്പീക്കർ: സ്പീക്കറുടെ റൂളിംഗ് എങ്ങനെയാണ് ബഹുമാനപ്പെട്ട മന്ത്രി നൽകുന്നത്.

ശ്രീ. പി. കെ. അബ്ദുറബ്ബ്: സർ, ആഗസ്റ്റ് മാസത്തിലാണ് ഈ ബിൽ പാസ്സായത്. പല യൂണിവേഴ്സിറ്റികളിലും എം.എൽ.എ.-മാരെ നോമിനേറ്റ് ചെയ്യുന്നത് എത്രയോ വർഷങ്ങൾ കഴിഞ്ഞിട്ടാണ്. ഇവിടെ രണ്ടോ മൂന്നോ മാസമേ ആയിട്ടുള്ളൂ. ഉടൻ തന്നെ അക്കാര്യങ്ങൾ ചെയ്യുന്നതാണ്.

ഓരോ പഞ്ചായത്തിലും ഓരോ വില്ലേജ് ഓഫീസ്

(*242) ശ്രീ. ഹൈബി ഇൗഡൻ:

ശ്രീ. ലൂഡി ലൂയിസ് :

ശ്രീ. കെ. മുരളീധരൻ :

ശ്രീ. കെ. എസ്. ശബരീനാഥൻ : താഴെക്കാണുന്ന ചോദ്യങ്ങൾക്ക്

റവന്യൂവും കയറും വകുപ്പുമന്ത്രി സദയം മറുപടി നൽകുമോ;

(എ) ഓരോ പഞ്ചായത്തിലും ഓരോ വില്ലേജ് ഓഫീസ് എന്ന ആശയം നടപ്പിലാക്കാൻ കർമ്മപദ്ധതി ആവിഷ്കരിച്ചിട്ടുണ്ടോ;

(ബി) എന്തെല്ലാം ഉദ്ദേശ്യലക്ഷ്യങ്ങളാണ് പ്രസ്തുത പദ്ധതി വഴി

കൈവരിക്കാനുദ്ദേശിക്കുന്നത്; വിശദാംശം നൽകുമോ;

(സി) പദ്ധതി നടപ്പിലാക്കാൻ ഭരണതലത്തിൽ എന്തെല്ലാം നടപടികൾ സ്വീകരിച്ചിട്ടുണ്ട്?

റവന്യൂവും കയറും വകുപ്പുമന്ത്രി (ശ്രീ. അട്ടൂർ പ്രകാശ്): സർ,

(എ) ഉണ്ട്.

(ബി) സംസ്ഥാനത്ത് ഒരു പഞ്ചായത്തിന് ഒരു വില്ലേജ് എന്ന രീതി നടപ്പിലാക്കുന്നതിലൂടെ ഒന്നിൽ കൂടുതൽ പഞ്ചായത്തുകളിൽ ഉൾപ്പെടുന്ന വില്ലേജുകളെയും പല പഞ്ചായത്തുകളിലായി കിടക്കുന്ന വില്ലേജ് ഓഫീസുകളെയും ഒരിടത്ത് പ്രവർത്തിപ്പിക്കുക എന്ന ഉദ്ദേശ്യലക്ഷ്യം കൈവരിക്കാൻ കഴിയുന്നതാണ്. കൂടാതെ ടി പദ്ധതി പ്രാവർത്തികമായി കൂടുതൽ വില്ലേജുകൾ നിലവിൽ വരുന്നതോടെ നാളിതുവരെ നിലവിലുണ്ടായിരുന്ന ഭരണപരമായ അസൗകര്യങ്ങളും ജനങ്ങളുടെ യാത്രാക്ലേശവും ഒഴിവാക്കി കൂടുതൽ കാര്യക്ഷമവും വേഗത്തിലുമുള്ളതുമായ സേവനം പ്രദാനം ചെയ്യുവാനും കഴിയുന്നതാണ്.

(സി) സംസ്ഥാനത്ത് നിലവിൽ വില്ലേജ് ഓഫീസുകൾ ഇല്ലാത്ത 31 ഗ്രാമപഞ്ചായത്തുകളിൽ വില്ലേജുകൾ രൂപീകരിച്ച് 29.05.2013-ലെ സ.ഉ. (എം.എസ്.) നം. 230/13/റവന്യൂ, 29.10.2012-ലെ ജി.ഒ.(എം.എസ്.) നം.

392/12/റവന്യൂ എന്നീ ഉത്തരവുകൾ പ്രകാരം പ്രസ്തുത 31 വില്ലേജുകളുടെയും വിജ്ഞാപനം ഗസറ്റിൽ പ്രസിദ്ധപ്പെടുത്തി. അവയിൽ 29 വില്ലേജുകളിൽ ജീവനക്കാരെ നിയമിച്ച് പ്രവർത്തനമാരംഭിച്ചു കഴിഞ്ഞു. ഇനി പ്രവർത്തനം ആരംഭിക്കുവാനുള്ള ഇടുക്കി ജില്ലയിലെ മൂന്നാർ, ഇടമലക്കുടി എന്നീ വില്ലേജുകൾക്ക് അനുയോജ്യമായ കെട്ടിടം കണ്ടെത്തി വില്ലേജുകളുടെ പ്രവർത്തനം താമസംവിനാ ആരംഭിക്കുമെന്ന് ഇടുക്കി ജില്ലാ കളക്ടർ അറിയിച്ചിട്ടുണ്ട്.

ശ്രീ. ഹൈബി ഇറാഡൻ: സർ, ജനസംഖ്യയുടെ അടിസ്ഥാനത്തിലാണ് പണ്ട് വില്ലേജ് ഓഫീസുകൾ രൂപീകരിച്ചിരുന്നത്. പക്ഷേ, കോർപ്പറേഷൻ ഉൾപ്പെടുന്ന പ്രദേശത്ത് ജനസംഖ്യ അടിസ്ഥാനത്തിലായിരുന്നു വില്ലേജ് ഓഫീസുകൾ രൂപീകരിച്ചിരുന്നതെങ്കിൽ..... ഇന്ന് ഫ്ലാറ്റ് സമുച്ചയങ്ങളും റെസിഡൻഷ്യൽ ഏരിയകളും ജനസംഖ്യയും ഒരുപാട് വർദ്ധിച്ചതിന്റെ അടിസ്ഥാനത്തിൽ പുതിയ വില്ലേജ് ഓഫീസുകൾ കോർപ്പറേഷൻ മേഖലയിൽ തുടങ്ങുന്ന കാര്യം ആലോചിക്കുമോ?

ശ്രീ. അടൂർ പ്രകാശ്: സർ, വില്ലേജ് ഓഫീസുകളുടെ പുതിയ രൂപീകരണത്തിലൂടെ ജനങ്ങൾക്ക് നല്ല സേവനം വേഗത്തിൽ കൊടുക്കുകയെന്ന ലക്ഷ്യമാണ് ഗവൺമെന്റിനെ സംബന്ധിച്ചിടത്തോളമുള്ളത്. ബഹുമാനപ്പെട്ട അംഗം

വളരെ പ്രധാനപ്പെട്ട കാര്യമാണ് ചോദിച്ചത്. ജനസംഖ്യ കൂടുന്നത് അനുസരിച്ച്..... ഫ്ലാറ്റ് സിസ്റ്റം പട്ടണ പ്രദേശങ്ങളിൽ ഉണ്ടാകുമ്പോൾ കൂടുതൽ ആളുകൾ അവിടെ താമസിക്കുന്നു, കൂടുതൽ കുടുംബങ്ങൾ അവിടെ വരുന്നു അതിനനുസരിച്ച് പുതിയ വില്ലേജുകൾ രൂപീകരിക്കുമോയെന്ന് ചോദിക്കുമ്പോൾ, ചില മാനദണ്ഡങ്ങൾ അതിനായി എടുക്കേണ്ടതുണ്ട്. ആ മാനദണ്ഡങ്ങളുടെ അടിസ്ഥാനത്തിൽ മാത്രമെ തീരുമാനങ്ങൾ കൈകൊള്ളുവാൻ കഴിയുകയുള്ളൂ. പ്രത്യേകിച്ച് ജീവനക്കാർ..... പുതിയ വില്ലേജ് ഓഫീസ് എന്ന് പറയുമ്പോൾ സാമ്പത്തികമായി വളരെയധികം ബുദ്ധിമുട്ടുകളുണ്ടാകുന്ന പ്രശ്നങ്ങളാണെങ്കിൽ പോലും ഇത്തരം കാര്യങ്ങൾ പരിഹരിക്കാൻ കഴിയുമോയെന്ന് നിശ്ചയമായും ഗവൺമെന്റ് ആലോചിക്കുന്നതാണ്.

ശ്രീ. ഹൈബി ഇസ്രായീൽ: സർ, റവന്യൂ ഭരണം പൊതുജനങ്ങൾക്ക് പ്രയോജനകരമാകണം. ഇന്ന് വില്ലേജ് ഓഫീസുകളിൽ ഒരുപാട് ജോലികളുണ്ട്. അമിതമായ ജോലി ഭാരവും ജീവനക്കാരുടെ പര്യാപ്തതയും വലിയ ഒരു പ്രശ്നം തന്നെയാണ്. അതുകൊണ്ടാണ് പലപ്പോഴും ജനസംഖ്യ പരിഗണിക്കുന്ന തോടൊപ്പം ഭൂമിശാസ്ത്രപരമായ പ്രത്യേകതകളും പരിഹരിച്ചുകൊണ്ട് ഇത് പരിഹരിക്കാൻ വേണ്ട ശ്രമങ്ങൾ മന്ത്രിയുടെ ഭാഗത്തുനിന്നും ഗവൺമെന്റിന്റെ ഭാഗത്തുനിന്നും ഉണ്ടാകുമോ? സംസ്ഥാനത്തെ പല വില്ലേജ് ഓഫീസുകളിലും ജീവനക്കാരുടെ അപര്യാപ്തതയും

പല പ്രവർത്തനങ്ങളും തടസ്സപ്പെട്ടിരിക്കുകയാണ്. പഞ്ചായത്തുകളിൽ ഒരു വില്ലേജനെ ഞാൻ പറഞ്ഞ ആശയം വളരെ നല്ലതാണ്. നഗരസഭയുൾപ്പെടെ പ്രദേശങ്ങളിൽ ഒരുപാട് ജനസംഖ്യ വർദ്ധിച്ചതുകൊണ്ട് തന്നെ അതിന്റേതായ ബുദ്ധിമുട്ടുകളുണ്ട്. അതുകൂടി പരിഗണിക്കണമെന്ന് പറയുകയാണ്.

ശ്രീ. അടൂർ പ്രകാശ്: സർ, ബഹുമാനപ്പെട്ട അംഗത്തിന് ഞാൻ ആദ്യം തന്നെ മറുപടി പറഞ്ഞതാണ്. ജനസംഖ്യയുടെ അടിസ്ഥാനത്തിൽ പലയിടങ്ങളിലും വില്ലേജുകൾ രൂപീകരിക്കേണ്ടതിന്റെ ആവശ്യകത ഒരുപാട് ഉയർന്നുവരുന്നുണ്ട്. അത്തരത്തിലുള്ള എല്ലാ കാര്യങ്ങളും പരിഗണിച്ചുകൊണ്ടു മാത്രമേ പരിഹരിക്കാൻ സാധിക്കൂ. സാമ്പത്തികമായുള്ള പരാധീനതകളും പ്രശ്നങ്ങളും ഇതിന്റെ ഒരു പ്രധാനപ്പെട്ട ഘടകമായി തന്നെയാണ് ഗവൺമെന്റ് കാണുന്നത്. എങ്കിൽ പോലും ഇത്തരം പ്രശ്നങ്ങൾക്ക് പരിഹാരമുണ്ടാക്കാൻ വേണ്ടിയുള്ള നടപടികൾ ഉണ്ടാകും.

ശ്രീ. ലൂഡി ലൂയിസ്: സർ, സംസ്ഥാനത്ത് എല്ലാ ജില്ലകളിലും സ്റ്റാർട്ട് വില്ലേജ് ഓഫീസുകൾ ആരംഭിക്കുന്ന നടപടികൾ സ്വീകരിക്കുമോ? ബഹുമാനപ്പെട്ട മുഖ്യമന്ത്രിയുടെ ബഹുജനസമ്പർക്ക പരിപാടിയുടെ അടിസ്ഥാനത്തിൽ ജനങ്ങൾക്ക് ലഭിക്കുന്ന ഒട്ടനവധി പുതിയ സേവനങ്ങളുണ്ട്. അതുപോലെ ആ സേവനങ്ങൾ ലഭിക്കുന്ന മാനദണ്ഡങ്ങൾക്ക് ഒട്ടനവധി മാറ്റങ്ങൾ വരുത്തിയിട്ടുണ്ട്. ഈ വിവരങ്ങൾ

വില്ലേജ് ഓഫീസിൽ പ്രദർശിപ്പിക്കുന്നതിന് വേണ്ടിയുള്ള നടപടികൾ സ്വീകരിക്കുമോ?

ശ്രീ. അടൂർ പ്രകാശ്: സർ, എന്തൊക്കെ സേവനങ്ങൾ വില്ലേജ് ഓഫീസുകൾ മുഖാന്തരം ലഭ്യമാകുന്നുവെന്ന് ബോർഡുകൾ വച്ച് ഇപ്പോൾ തന്നെ അവിടെ പ്രദർശിപ്പിച്ചിട്ടുണ്ട്. അതുപേലെ തന്നെ ലഘുലേഖകളും വിതരണം ചെയ്യാനുള്ള നടപടികളും സ്വീകരിച്ചിട്ടുണ്ട്.

ശ്രീ. കെ. മുരളീധരൻ: സർ, ഭൂപരിഷ്കരണ ചരിത്രത്തിലെ നാഴിക കല്ലായി വിശേഷിപ്പിക്കുന്നതാണ് ഓൺലൈൻ പോക്കുവരവ് സമ്പ്രദായം. എല്ലാ വില്ലേജുകളിലും ഓൺലൈൻ പോക്കുവരവ് സമ്പ്രദായം ഏർപ്പെടുത്തിയിട്ടുണ്ടോ; ഇല്ലെങ്കിൽ എല്ലായിടത്തും ഏർപ്പെടുത്താൻ ഗവൺമെന്റ് ശ്രദ്ധിക്കുമോ? പഞ്ചായത്തുകളിൽ വില്ലേജ് ഓഫീസ് പഞ്ചായത്ത് ആസ്ഥാനത്തായിരിക്കും. പക്ഷേ, കോർപ്പറേഷനുകളുടെ സ്ഥിതി അതല്ല. ഉദാഹരണമായി, എന്റെ നിയോജകമണ്ഡലത്തിൽ കുടപ്പനകുന്ന് വില്ലേജ് ഓഫീസിന്റെ ആസ്ഥാനം പേരൂർക്കടയാണ്. പേരൂർക്കടയുടെ ആസ്ഥാനം 5 കി.മീ ദൂരത്തുള്ള നെട്ടയത്താണ്. ഇതുപോലുള്ള അപാകതകൾ പരിഹരിക്കാൻ ഗവൺമെന്റ് തയ്യാറാകുമോ?

ശ്രീ. അടൂർ പ്രകാശ്: സർ, ഓൺലൈൻ പോക്കുവരവിന് ആരംഭം കുറിച്ചത്

പാലക്കാട് ജില്ലയിലാണ്. 17 വില്ലേജുകളിലായി 2011-ലാണ് ആരംഭം കുറിച്ചത്. ഓൺലൈൻ പോക്കവരവുമായി ബന്ധപ്പെട്ട് ചില അപാകതകൾ മനസ്സിലാക്കിയതിന്റെ അടിസ്ഥാനത്തിൽ അത് പരിഹരിക്കുന്നതിനുവേണ്ട നടപടികൾ സ്വീകരിക്കുകയും ചെയ്തു. ഓൺലൈൻ പോക്കവരവിന് പ്രാധാന്യം കൊടുക്കുമെന്നും അതിന് തുടക്കം കുറിക്കുമെന്നും ഞാൻ ഈ സഭയിൽ തന്നെ പ്രഖ്യാപിച്ചിട്ടുള്ള കാര്യമാണ്. അതിന്റെ അടിസ്ഥാനത്തിൽ ബഹുമാനപ്പെട്ട അംഗം കൂടി പങ്കെടുത്തുകൊണ്ട് 17.08.2015 -ന് ചിങ്ങ മാസം ഒന്നാം തീയതി തന്നെ ഇന്റഗ്രേറ്റഡ് ഓൺലൈൻ പോക്കവരവ് സംസ്ഥാനത്ത് ബഹുമാന്യനായ മുഖ്യമന്ത്രി ഉദ്ഘാടനം ചെയ്യുകയുണ്ടായി. ആദ്യം തിരുവനന്തപുരം ജില്ലയിലെ 12 വില്ലേജുകളിൽ ആരംഭം കുറിച്ചുവെങ്കിൽ ഇപ്പോൾ 17 വില്ലേജുകളിൽ തുടങ്ങി കഴിഞ്ഞിരിക്കുകയാണ്. ഓൺലൈൻ പോക്കവരവ് സംസ്ഥാനത്തുടനീളം നടപ്പാക്കുകയെന്നുള്ളതാണ് ഗവൺമെന്റ് ലക്ഷ്യം വെച്ചിട്ടുള്ളത്. ഈ വരുന്ന സാമ്പത്തിക വർഷത്തിന്റെ ആരംഭത്തോടുകൂടി 420 വില്ലേജുകളിൽ ഓൺലൈൻ പോക്കവരവ് നടപ്പാക്കുവാൻ വേണ്ട നടപടികൾ ഇപ്പോൾ തുടക്കം കുറിച്ചു കഴിഞ്ഞിരിക്കുകയാണ്. അതിനാവശ്യമായ ക്രമീകരണങ്ങൾ ഉണ്ടാക്കി കൊണ്ടിരിക്കുന്നു. ഒരു പുതിയ കാര്യമെന്നുള്ള നിലയിൽ ജനങ്ങൾക്ക് ഏറെ

ബുദ്ധിമുട്ടുകൾ ഒഴിവാക്കുവാൻ കഴിയുന്ന കാര്യമായി തന്നെ ഇതിന് മുൻതൂക്കം കൊടുത്തുകൊണ്ടുള്ള നടപടികളാണ് ഇപ്പോൾ സ്വീകരിച്ചു കൊണ്ടിരിക്കുന്നത്. വരുന്ന സാമ്പത്തിക വർഷാരംഭത്തോടുകൂടി 420 വില്ലേജുകളിൽ കൂടി ഇത് വ്യാപിപ്പിക്കാൻ വേണ്ട നടപടികൾ സ്വീകരിക്കുന്നതാണ്.

ശ്രീ. കെ. എസ്. ശബരീനാഥൻ: സർ, നമ്മുടെ നാട്ടിലെ സാമ്പത്തികമായും സാമൂഹികമായും പിന്നോക്കം നിൽക്കുന്ന ജനവിഭാഗങ്ങൾക്ക് സർക്കാർ ഉദ്യോഗസ്ഥനുമായി ആദ്യം സംസാരിക്കാനുള്ള first touch point ഒരു village office ആണ്. വില്ലേജ് ഓഫീസിലെ ഉദ്യോഗസ്ഥർക്ക് ജോലി ഭാരം കാരണം പലപ്പോഴും സംസാരിക്കുമ്പോൾ മാനുഷികമായ പരിഗണന കൊടുക്കാൻ സാധിക്കുന്നില്ല. ഇതിനുവേണ്ടി ബിഹേവിയറൽ ട്രെയിനിംഗ് വില്ലേജ് ഓഫീസുകളിലെ ജീവനക്കാർക്ക് കൊടുക്കാൻ ഉദ്ദേശിക്കുന്നുണ്ടോ? അതിനോടൊപ്പം വില്ലേജ് ഓഫീസ് മുഖാന്തരം എത്രത്തോളം സർട്ടിഫിക്കറ്റുകളാണ് കഴിഞ്ഞ അഞ്ചുവർഷം കൊണ്ട് ഈ സർക്കാരിന്റെ കാലയളവിൽ നൽകാൻ കഴിഞ്ഞിട്ടുള്ളത്?

ശ്രീ. അടൂർ പ്രകാശ് : സർ, ജനങ്ങൾക്ക് നല്ല സേവനം നൽകുകയെന്നുള്ളതു തന്നെയാണ് മുഖ്യമായ ലക്ഷ്യം. നല്ല സേവനം നൽകുന്നതിന്റെ അടിസ്ഥാനത്തിൽ.... ഇവരുടെ ജോലി ഭാരം വളരെ കൂടുതലാണ്. ജീവനക്കാരുടെ

ജോലി ഭാരം കുറയ്ക്കുകയെന്നുള്ളതാണ് ഏറ്റവും പ്രധാനമായുള്ളത്. വില്ലേജ് ഓഫീസുകളിൽ സർട്ടിഫിക്കറ്റിന് വേണ്ടി ചെലുത്തുന്ന അവസരത്തിൽ വില്ലേജ് ഓഫീസർ അവിടെയില്ലാത്തതുകൊണ്ട് സർട്ടിഫിക്കറ്റുകൾ സമയബന്ധിതമായി കിട്ടുന്നില്ലായെന്നുള്ള പരാതികൾ പലപ്പോഴും ഉയർന്നുവരാറുണ്ടായിരുന്നു. അതിനൊരു മാറ്റം ഇപ്പോൾ ഉണ്ടാക്കാൻ കഴിഞ്ഞിട്ടുണ്ട്. നമ്മുടെ സംസ്ഥാനത്ത് ഇ-ഡിസ്ട്രിക്ട് പദ്ധതി പ്രാവർത്തികമാക്കി. കഴിഞ്ഞ കേന്ദ്ര സർക്കാരിന്റെ കാലത്ത് എല്ലാ സംസ്ഥാനത്തും രണ്ട് ജില്ലകൾ തെരഞ്ഞെടുക്കാൻ ആവശ്യപ്പെട്ട് നിർദ്ദേശം കിട്ടി. അങ്ങനെ വന്നപ്പോൾ കേരളം ചെയ്തത്, 14 ജില്ലകളും തെരഞ്ഞെടുത്തുകൊണ്ട് ഇ-ഡിസ്ട്രിക്ട് പദ്ധതി നടപ്പാക്കിക്കൊണ്ട് കേരളം മറ്റ് ഇതര സംസ്ഥാനങ്ങൾക്ക് മാതൃകയായി മാറാൻ കഴിഞ്ഞിട്ടുണ്ട്. ഈ പദ്ധതി നടപ്പാക്കിയതിനുശേഷം 13.12.2015 വരെ 1,72,99,984 സർട്ടിഫിക്കറ്റുകൾ ഇതിനോടകം കൊടുക്കാൻ കഴിഞ്ഞിട്ടുണ്ട്. എല്ലാ ദിവസങ്ങളിലും കൊടുക്കുന്ന സർട്ടിഫിക്കറ്റുകളുടെ എണ്ണം വകുപ്പ് കൈകാര്യം ചെയ്യുന്ന മന്ത്രിയെന്നുള്ള നിലയിൽ കൃത്യമായി എസ്.എം.എസ്. സന്ദേശം വഴി എനിക്ക് ലഭിക്കുന്നുണ്ട്. അങ്ങനെയുള്ള സംവിധാനങ്ങൾ ഒരുക്കിയിട്ടുണ്ട്. ഇന്ന് ജീവനക്കാരുടെ ജോലി ഭാരവും ജനങ്ങളുടെ പരാതികളും കുറച്ചുകൊണ്ട് മുന്നോട്ട് പോകുവാൻ ഈ പദ്ധതി നടപ്പിലാക്കിയതിലൂടെ

കഴിഞ്ഞിട്ടുണ്ട്.

ശ്രീ. പി. റ്റി. എ. റഹീം: സർ, ഇടക്കാലത്ത് ഗവൺമെന്റ് പഞ്ചായത്തുകൾ ഭാഗിച്ചത് റദ്ദാക്കുകയുണ്ടായി. അതിന് പഠത്തെ പ്രധാനപ്പെട്ട കാരണം, വില്ലേജുകൾ പല പഞ്ചായത്തുകളിലും ആകുന്നുവെന്നുള്ളതുകൊണ്ടാണ്. ഇതിന് ഗവൺമെന്റിന് അധികാരമില്ലായെന്ന് പറഞ്ഞുകൊണ്ടാണ് ബഹുമാനപ്പെട്ട ഹൈക്കോടതി ആ പഞ്ചായത്തുകളുടെ രൂപീകരണം റദ്ദാക്കിയത്. ഇതിൽ നിന്ന് പാഠം ഉൾക്കൊണ്ടുകൊണ്ട് ഒരേ പഞ്ചായത്തിലുള്ള ആളുകൾ വ്യത്യസ്തമായ വില്ലേജുകളിൽ പോകേണ്ട സ്ഥിതിവിശേഷം ഒഴിവാക്കുന്നതിനുവേണ്ടി വില്ലേജ് പഞ്ചായത്തുകൾ രൂപീകരിക്കുന്നതിനുള്ള പ്രാഥമികമായ നടപടിയെന്നുള്ള നിലയിൽ ഗവൺമെന്റ് നടപടി സ്വീകരിക്കുമോ?

ശ്രീ. അടൂർ പ്രകാശ്: സർ, പഞ്ചായത്തുകളുടെ അടിസ്ഥാനത്തിൽ തന്നെയാണ് വില്ലേജുകൾ രൂപീകരിച്ചിട്ടുള്ളത്. വില്ലേജുകൾ രൂപീകരിച്ച മേഖലകളിൽ ബഹുമാനപ്പെട്ട പല അംഗങ്ങളും ആവശ്യപ്പെട്ടതനുസരിച്ച് ചില വില്ലേജുകളുടെ മേഖലകൾ മാറ്റി മറ്റൊരു വില്ലേജിലേക്ക് ആക്കണമെന്ന് ചില നിർദ്ദേശങ്ങൾ പലപ്പോഴും ഉണ്ടാകാറുണ്ട്. ആ നിർദ്ദേശത്തിന്റെ അടിസ്ഥാനത്തിൽ നടപടികളും സ്വീകരിക്കുന്നുണ്ട്. ജനങ്ങൾക്ക് ബുദ്ധിമുട്ട് ഒഴിവാക്കുകയെന്നുള്ളതാണ് ഏറ്റവും

പ്രധാനപ്പെട്ട ലക്ഷ്യം.

ശ്രീ. തോമ്പിൽ രാമകൃഷ്ണൻ: സർ, തൃശ്ശൂർ ജില്ലയിൽ ഒരു ഓഫീസായി ഗ്രൂപ്പ് വില്ലേജുകൾ പലയിടങ്ങളിലും പ്രവർത്തിക്കുന്നതുകൊണ്ട് പ്രായോഗികമായി വളരെയധികം ബുദ്ധിമുട്ടുണ്ട്. ചുരുങ്ങിയത് നഗരാതിർത്തിയിലെങ്കിലുമുള്ള ഗ്രൂപ്പ് വില്ലേജുകൾ അടിയന്തരമായി bifurcate ചെയ്യാൻ തയ്യാറാകുമോ? ഉദാഹരണമായി തൃശ്ശൂർ നഗരത്തിൽ അയ്യന്തോൾ-പുങ്കനം ഗ്രൂപ്പ് വില്ലേജ്, ഒളേരി - എൽത്തുരുത്ത് ഗ്രൂപ്പ് വില്ലേജ്. ഗ്രാമങ്ങളിലാകുന്നതിനു മുമ്പുതന്നെ നിലവിലുള്ള ഗ്രൂപ്പ് വില്ലേജുകൾ നഗരത്തിൽ bifurcate ചെയ്യാൻ തീരുമാനിക്കുമോ?

ശ്രീ. അടൂർ പ്രകാശ്: സർ, സംസ്ഥാനത്ത് ഗ്രൂപ്പ് വില്ലേജുകൾ ഇപ്പോൾ തിരുവനന്തപുരം, എറണാകുളം, തൃശ്ശൂർ, കാസർഗോഡ് എന്നീ ജില്ലകളിലാണ് പ്രവർത്തിക്കുന്നത്. ബഹുമാനപ്പെട്ട അംഗം ഇവിടെ സൂചിപ്പിച്ചതുപോലെ തൃശ്ശൂർ ജില്ലയിലാണ് ഏറ്റവും കൂടുതൽ ഗ്രൂപ്പ് വില്ലേജുകൾ നിലനിൽക്കുന്നത്. 100 വില്ലേജുകളിലായി 129 ഗ്രൂപ്പ് വില്ലേജുകൾ എന്ന നിലയിൽ ഇന്ന് പ്രവർത്തിക്കുകയാണ്. ചില വില്ലേജുകളിൽ 2 എണ്ണവും മറ്റു ചില വില്ലേജുകളിൽ 3 എണ്ണവും പ്രവർത്തിക്കുന്നുണ്ട്. ഇത് വളരെയധികം ബുദ്ധിമുട്ടുകളുണ്ടാക്കുന്നുണ്ടെന്ന് ഉത്തമ ബോധ്യമുള്ള കാര്യമാണ്. പക്ഷേ അക്കാര്യത്തിൽ നടപടികൾ

സ്വീകരിക്കുന്നതിനുവേണ്ടിയുള്ള നിർദ്ദേശങ്ങൾ റവന്യൂ വകുപ്പ് ഇതിനോടകംതന്നെ നൽകിയിട്ടുണ്ട്. ബഹുമാനപ്പെട്ട അംഗം പറഞ്ഞ പ്രധാനപ്പെട്ട ഒരു കാര്യമായിത്തന്നെ ഇതിനെ ഉൾക്കൊള്ളുന്നു. തീർച്ചയായും ഇത്തരം കാര്യങ്ങൾക്ക് എന്ത് നടപടി സ്വീകരിക്കാൻ കഴിയുമെന്നതിനെക്കുറിച്ച് അലോചിച്ച് നടപടികളിലേയ്ക്ക് പോകുന്നതാണ്.

ശ്രീ. കെ. കുഞ്ഞമ്മത്ത് മാസ്റ്റർ: സർ, ജനങ്ങളുടെ സൗകര്യത്തിനനുസരിച്ച് പഞ്ചായത്തടിസ്ഥാനത്തിൽ വില്ലേജ് രൂപീകരിക്കുന്ന കാര്യത്തെക്കുറിച്ചാണല്ലോ ചോദ്യം. കേരളത്തിൽ ചില താലൂക്കുകളിൽ ആറോ ഏഴോ വില്ലേജുകളും ചില താലൂക്കുകളിൽ മൂപ്പതും മൂപ്പത്തിരണ്ടും വില്ലേജുകളുമാണുള്ളത്. ഇങ്ങനെ പഞ്ചായത്തടിസ്ഥാനത്തിൽ വില്ലേജ് രൂപീകരിക്കുന്നതിനോടൊപ്പംതന്നെ കേരളത്തിലാകെ നീതി ലഭിക്കുന്നതിന്റെ ഭാഗമായി താലൂക്കുകളുടെ എണ്ണം വർദ്ധിപ്പിച്ച് വില്ലേജുകൾ ഉൾക്കൊള്ളുന്നത് കുറച്ചുകൊണ്ടുവരാൻ വേണ്ടിയുള്ള ശ്രമം കൂടി ഇതിന്റെ ഭാഗമായി ചെയ്യാൻ തയ്യാറാകുമോ?

ശ്രീ. അട്ടൂർ പ്രകാശ്: സർ, ഈ ഗവൺമെന്റ് അധികാരത്തിൽ വന്നതിനു ശേഷം കേരളത്തിൽ 12 പുതിയ താലൂക്കുകൾ പ്രഖ്യാപിച്ചു. ഈ 12 പുതിയ താലൂക്കുകളുടെയും പ്രവർത്തനം ആരംഭിക്കുവാൻ കഴിഞ്ഞിട്ടുണ്ട്. ചില ജില്ലകളിൽ

ഒരു പഞ്ചായത്തിൽ തന്നെ കൂടുതൽ വില്ലേജുകൾ പ്രവർത്തിക്കുന്നുണ്ടെന്ന് ബഹുമാനപ്പെട്ട അംഗം സൂചിപ്പിച്ചത് ശരിയാണ്. പക്ഷേ അത്തരം വില്ലേജുകൾ പ്രവർത്തിക്കുന്നത് നിർത്തൽ ചെയ്യാൻ കഴിയുകയില്ല. കാരണം, ഓരോ ഭാഗത്തും തുടങ്ങിയ വില്ലേജുകൾ നിർത്തൽ ചെയ്യാൻ വേണ്ടി സർക്കാർ ഒരു ഉത്തരവ് ഇറക്കിയാൽ അതിലുണ്ടാകുന്ന പ്രത്യാഘാതം എന്താണെന്ന് ബഹുമാനപ്പെട്ട അംഗത്തിനുൾപ്പെടെ എല്ലാവർക്കുമറിയാം. ഇത് ജനങ്ങൾക്ക് ബുദ്ധിമുട്ടുണ്ടാകാത്ത തരത്തിൽ നല്ല സേവനങ്ങൾ നൽകുന്നതിനുവേണ്ടിയുള്ള നടപടികളുമായി മുമ്പോട്ടു പോകുന്നതിനെക്കുറിച്ച് ഗവൺമെന്റ് ആലോചിക്കുന്നുണ്ട്.

ശ്രീ. റോഷി അഗസ്റ്റിൻ: സർ, പോക്കവരവുമായി ബന്ധപ്പെട്ടാണ് ഇവിടെ സംസാരിച്ചത്. ഈ ഗവൺമെന്റ് വന്നതിനുശേഷം ഇടുക്കിയിൽ ധാരാളം പട്ടയങ്ങൾ കൊടുക്കാൻ സാധിച്ചു. പക്ഷേ പട്ടയങ്ങൾ പോക്കവരവു ചെയ്തു കിട്ടുന്നതിനുള്ള കാലതാമസം ഏറെ ശ്രദ്ധേയമാണ്. ഏറ്റവും പ്രധാനപ്പെട്ട ഒരു വിഷയം, ഇടുക്കി ജില്ലാ ഹെഡ്ക്വാർട്ടേഴ്സ്, ജില്ലാ കളക്ടറേറ്റ് ഇരിക്കുന്ന ഇടുക്കി വില്ലേജ്, അവിടെ പട്ടയങ്ങൾ കൊടുക്കുന്നതുമായി ബന്ധപ്പെട്ട് റീസർവ്വേ പൂർത്തീകരിച്ച ബ്ലോക്കുകളിൽ പട്ടയം കൊടുക്കുന്നതിനു വേണ്ടി റവന്യൂ ഡിപ്പാർട്ടുമെന്റിൽ നിന്ന് ഒരു ഉത്തരവ് കൂടി ലഭിക്കേണ്ടതായിട്ടുണ്ട്. ആ ഉത്തരവ് എത്രയും വേഗം ലഭ്യമാക്കി പട്ടയനടപടികൾ

പൂർത്തീകരിക്കുന്നതിനാവശ്യമായ നടപടി സ്വീകരിക്കണം. അതോടൊപ്പംതന്നെ അങ്ങയുടെ നേതൃത്വത്തിൽ നടന്നിട്ടുള്ള പദ്ധതിപ്രദേശ പട്ടയം അനുസരിച്ച് പത്ത്ചെയിൻ പ്രദേശത്തെ പട്ടയം കൊടുക്കുന്നതിനുള്ള നടപടികൾ സ്വീകരിക്കുന്നതിനുള്ള ഓഫീസുകളോ ജീവനക്കാരെയോ കൊടുക്കാൻ കഴിഞ്ഞിട്ടില്ല. ഇടുക്കിയുടെ സുപ്രധാനമായൊരു വിഷയം എന്ന രീതിയിൽ ഈ ഭൂപ്രശ്നങ്ങൾ പരിഹരിക്കുന്നതിന് ഇതുവരെ എടുത്ത താത്പര്യത്തിന്റെ അടിസ്ഥാനത്തിൽ കുറെക്കൂടി കാര്യക്ഷമമായി അത് നടപ്പിലാക്കാനാവശ്യമായ നടപടി സ്വീകരിക്കുകയും റവന്യൂ ഡിപ്പാർട്ടുമെന്റിൽ നിന്ന് ലഭ്യമാകേണ്ട ഓർഡർ കൊടുത്ത് റീസർവ്വേ പൂർത്തീകരിച്ച പ്രദേശത്ത് എത്രയും പെട്ടെന്ന് പട്ടയം കൊടുക്കാൻ അങ്ങ് തന്നെ നൽകിയ വാഗ്ദാനം പാലിക്കാനാവശ്യമായ നിർദ്ദേശം നൽകുമോയെന്നതാണ് എന്റെ ചോദ്യം?

ശ്രീ. അട്ടൂർ പ്രകാശ്: സർ, ഈ ഗവൺമെന്റ് അധികാരത്തിൽ വന്നതിനു ശേഷം കേരളത്തിൽ മൊത്തത്തിൽ 148119 ആളുകൾക്ക് പട്ടയം നൽകാൻ കഴിഞ്ഞിട്ടുണ്ട്. അതിൽ ഇടുക്കി ജില്ലയിൽ മാത്രം 42189 പേർക്ക് പട്ടയം കൊടുത്തു. ഇത് ഒരുപക്ഷെ മുൻകാലചരിത്രങ്ങൾ അങ്ങ് പരിശോധിച്ചു നോക്കിയാൽ ഏറ്റവും കൂടുതൽ പട്ടയം നൽകിയ ഒരു ഗവൺമെന്റ് UDF ഗവൺമെന്റാണെന്ന് അങ്ങേയ്ക്ക്

ബോധ്യം വരും. ഇടുക്കി ജില്ലയിലെ മുഴുവൻ പ്രശ്നങ്ങൾക്കും പരിഹാരം ഉണ്ടാക്കാൻ കഴിഞ്ഞിട്ടില്ല. ബഹുമാനപ്പെട്ട അംഗം പറഞ്ഞ പത്ത്ചെയിൻ പ്രദേശത്തും അതുപോലെയുള്ള പല പ്രദേശങ്ങളിലും ഇനിയും പട്ടയം കൊടുക്കാൻ ബാക്കി നിൽക്കുകയാണ്. അതിന് ആവശ്യമായ ക്രമീകരണങ്ങളും നടപടികളും സ്വീകരിച്ചുകൊണ്ട് മുന്നോട്ടുപോവുകയാണ്. ഈ ഗവൺമെന്റിന്റെ മുഖ്യമായ ലക്ഷ്യം, ഭൂമി കൈവശം വച്ചിരിക്കുന്ന ആളുകൾ അത് അവരുടെ ന്യായമായ അവകാശങ്ങൾ സംരക്ഷിക്കപ്പെടുക എന്നുള്ളതാണ്. പ്രത്യേകിച്ച് കർഷകർ. ഇടുക്കി പോലുള്ള പ്രദേശത്ത് കുടിയേറ്റ കർഷകർ വർഷങ്ങൾകൊണ്ട് കൈവശം വച്ചിരിക്കുന്ന ഭൂമിയുടെ അവകാശമാണ് അവർ ചോദിക്കുന്നത്. ആ അവകാശങ്ങൾ സംരക്ഷിക്കപ്പെടുന്നതിനുവേണ്ടി അനധികൃതമായി ഭൂമി കൈവശം വച്ചിരിക്കുന്ന ആളുകളെ സംരക്ഷിക്കപ്പെടേണ്ടതില്ല എന്നുകൂടി ഞാൻ അടിവരയിട്ടു പറയുന്നു. പക്ഷെ ന്യായമായി ചെയ്യേണ്ട കാര്യങ്ങൾ കൃത്യമായി ചെയ്യുന്നതിന് ആവശ്യമായ നടപടികൾ അവിടെ സ്വീകരിക്കുന്നതാണ്. ഇടുക്കി ജില്ലയിലും ഏറ്റവും കൂടുതൽ പട്ടയം കൊടുക്കാൻ കഴിഞ്ഞിട്ടുള്ളത് ഈ ഗവൺമെന്റിന്റെ കാലഘട്ടത്തിലാണ്.

ശ്രീ. രാജ എബ്രഹാം: സർ, വില്ലേജാഫീസുകൾ അഴിമതിയുടെ കേന്ദ്രങ്ങളാണ്. അഴിമതിയില്ലാത്ത അപൂർവ്വം വില്ലേജ് ഓഫീസുകളുമുണ്ട്. അത്

ഞാൻ നിഷേധിക്കുന്നില്ല. സർക്കാർ ഇറക്കുന്ന പല ഉത്തരവുകളും അഴിമതിയുമായി മുന്നോട്ടു പോകാനാണ് ശ്രമിക്കുന്നത്. അതുകൊണ്ട് അഴിമതി വിമുക്തമായ വില്ലേജ് ഓഫീസ് എന്ന ഒരു സങ്കല്പത്തിലേയ്ക്ക് പോകുവാനുള്ള നടപടികൾ സ്വീകരിക്കാൻ അങ്ങ് എന്തൊക്കെയാണ് ചെയ്യാനുദ്ദേശിക്കുന്നത്?

ശ്രീ. അടൂർ പ്രകാശ്: സർ, സർക്കാർ ഇറക്കുന്ന ഉത്തരവുകൾ അഴിമതിക്കു കൂട്ടനിൽക്കുന്ന തരത്തിലുള്ള ഉത്തരവുകളാണെന്ന ദുരൂഹത വച്ചുകൊണ്ടാണ് ബഹുമാനപ്പെട്ട അംഗം ഇവിടെ സൂചിപ്പിച്ചത്. അതൊരു ശരിയായ കാര്യമല്ല. ഉദ്യോഗസ്ഥന്മാരെ സംബന്ധിച്ചിടത്തോളം ബഹുമാനപ്പെട്ട അംഗത്തിന് നന്നായി അറിയാം. പലയിടങ്ങളിലും പലതരത്തിൽ ഉദ്യോഗസ്ഥന്മാർ കാണിക്കുന്ന ഇത്തരത്തിലുള്ള പ്രവർത്തനങ്ങൾക്ക് അറുതിവരുത്തണം എന്ന് തന്നെയാണ് ഈ ഗവൺമെന്റിന്റെ മുഖ്യമായ ലക്ഷ്യം. അതിനാവശ്യമായ നടപടികൾ പലപ്പോഴും സ്വീകരിക്കുന്നുണ്ട്. അങ്ങനെ അഴിമതി കാണിക്കുന്നവരെ വിജിലൻസ് ഉൾപ്പെടെയുള്ള ആളുകൾ കണ്ടെത്തി അവരെ പിടിക്കുന്നതിനും അവർക്കെതിരെ നടപടികൾ സ്വീകരിക്കുന്നതിനും ഡിപ്പാർട്ട്മെന്റ് മുൻതൂക്കം കൊടുത്തുകൊണ്ടുതന്നെയാണ് മുന്നോട്ടുപോകുന്നത്. ഏതായാലും അഴിമതി രഹിതമായ ഒരു വില്ലേജ് ഓഫീസ് എന്നുള്ള പ്രവർത്തനം തന്നെയാണ് നമ്മുടെ

ലക്ഷ്യം. സർട്ടിഫിക്കറ്റുകൾക്കു വേണ്ടി ചെല്ലുന്ന ആളുകൾക്ക് വേഗത്തിൽ സർട്ടിഫിക്കറ്റ് കിട്ടുന്നതിനുവേണ്ടി മുൻ ചില ഏർപ്പാടുകൾ ഉണ്ടാക്കിയിട്ടുണ്ടായിരുന്നുവെങ്കിൽ ഇന്നിപ്പോൾ അതിന്റെ ആവശ്യം വരുന്നില്ല. ഇ-ഡിസ്ട്രിക്ട് പദ്ധതിയിലൂടെ അക്ഷയ സെന്റർ വഴി അപേക്ഷ നൽകിയാൽ മുൻഗണനാ ക്രമത്തിൽ അവർക്ക് സർട്ടിഫിക്കറ്റ് കിട്ടുന്നതിനു വേണ്ടിയുള്ള നടപടികളാണ് ഗവൺമെന്റ് സ്വീകരിച്ചിട്ടുള്ളത്. ആദ്യം അപേക്ഷ കൊടുക്കുന്ന ആളിന് ഏറ്റവും ആദ്യം സർട്ടിഫിക്കറ്റ് കിട്ടും. ആ മുൻഗണനാ ക്രമത്തിൽതന്നെ കിട്ടാനുള്ള നടപടികളൊക്കെ സ്വീകരിച്ചിട്ടുണ്ട്. ഉദ്യോഗസ്ഥന്മാരുടെയും ജീവനക്കാരുടെയും ഇടയിൽ അത് സൂചിപ്പിച്ചതുപോലുള്ള പ്രശ്നമുള്ളത് കുറച്ചു കൊണ്ടുവരാൻ വേണ്ടിയുള്ള നടപടികൾ സ്വീകരിക്കുന്നതിന്റെ ഭാഗമായിട്ടാണ് ഈ ആധുനിക കാലഘട്ടത്തിൽ ചെയ്യേണ്ട ഇത്തരത്തിലുള്ള നടപടികൾ സ്വീകരിച്ചിട്ടുള്ളത്.

ശ്രീ. ജോസഫ് വാഴയ്ക്കൻ: സർ, വില്ലേജ് ഓഫീസുകൾക്ക് ഇന്നതിന്റെ പ്രാധാന്യത്തെ കുറിച്ച് ഇവിടെ പറഞ്ഞു. ഏറ്റവും കൂടുതൽ ജനങ്ങൾ ഇന്ന് ആശ്രയിക്കുന്നത് വില്ലേജാഫീസിലാണ്. അതുപോലെതന്നെ ഏറ്റവും മോശം കെട്ടിടവും ഓഫീസും സൗകര്യങ്ങളുമുള്ളതും വില്ലേജാഫീസിലാണ്. മിക്കവാറും

വില്ലേജാഫീസുകളും എവിടെയെങ്കിലും പഴകി തുരുമ്പിച്ച ഒരു കെട്ടിടത്തിൽ ഒരു സൗകര്യവുമില്ലാതെ ചോർന്നൊലിച്ചു കിടക്കുന്ന കാഴ്ചയാണ് കാണാൻ കഴിയുന്നത്. അതുപോലെതന്നെ പലതും വാടക കെട്ടിടത്തിലാണ്. റവന്യൂവിനെ സംബന്ധിച്ചിടത്തോളം ഏറ്റവും കൂടുതൽ ഭൂമിയുടെ അവകാശമുള്ളത് റവന്യൂ വകുപ്പിനാണ്. അതുകൊണ്ടുതന്നെ ഈ കാര്യത്തിൽ റവന്യൂ വകുപ്പ് വില്ലേജ് ഓഫീസുകൾക്ക് ഏറ്റവും നല്ല രീതിയിലുള്ള കെട്ടിടവും സൗകര്യപ്രദമായ ഓഫീസുകളും ഉണ്ടാക്കുന്ന കാര്യത്തിൽ ശ്രദ്ധിക്കുമോ എന്നുള്ളതാണ് ഒരു ചോദ്യം. അതുപോലെതന്നെ ഭൂമിയുടെ സർവ്വേ നമ്പരുകൾ മാറിക്കിടക്കുന്ന ഒട്ടനവധി കേസുകൾ ഉണ്ട്. ഇടുക്കി ജില്ലയിൽ ആയിരക്കണക്കിനു കേസുകൾ ഉണ്ട്. പക്ഷേ കൃത്യമായി ഒരു നിയമം ഇല്ലാത്തതുകൊണ്ട് അത് കറക്ട് ചെയ്യാൻ കഴിയാത്ത ഒരവസ്ഥയുണ്ട്. പക്ഷേ അതിനുവേണ്ടി ആളുകൾ ഓഫീസുകൾ കയറിയിറങ്ങുകയാണ്. ഇക്കാര്യത്തിൽ ഗവൺമെന്റ് കുറച്ച കാര്യങ്ങൾ ഈ അടുത്ത കാലത്ത് ചെയ്തിട്ടുണ്ട്. അക്കാര്യത്തിൽ എന്തു ചെയ്തു എന്നുകൂടി വ്യക്തമാക്കുമോ?

ശ്രീ. അടൂർ പ്രകാശ്: സർ, വില്ലേജ് ഓഫീസുകളുടെ ഇന്നത്തെ ശോചനീയാവസ്ഥ പരിഹരിക്കപ്പെടുന്നതിനുവേണ്ടി ഈ ഗവൺമെന്റ് വന്നതിനുശേഷം 2012-ൽ സ്റ്റാർട്ട് വില്ലേജ് ഓഫീസ് എന്നൊരു ആശയം

കൊണ്ടുവന്നു. ഈ ആശയം കൊണ്ടുവന്നതിനുശേഷം വില്ലേജ് ഓഫീസുകൾ നവീകരിക്കുന്നതിനുവേണ്ടി എല്ലാ ജില്ലകളിൽനിന്നും ഓരോ വില്ലേജ് ഓഫീസ് എടുത്തുകൊണ്ട് ആദ്യ ഘട്ടത്തിൽ പതിനാല് വില്ലേജ് ഓഫീസുകളെ നവീകരിച്ച് സ്റ്റാർട്ട് വില്ലേജ് ഓഫീസുകളാക്കി മാറ്റിയെടുത്തു. വീണ്ടും അടുത്ത സാമ്പത്തിക വർഷത്തെ ബഡ്ജറ്റിൽ തുക വകകൊള്ളിച്ചുകൊണ്ട് വില്ലേജ് ഓഫീസുകൾക്കുവേണ്ടി ഏറ്റവും മനോഹരമായി കെട്ടിടം പണിഞ്ഞ് ഫർണിഷിംഗ് ഉൾപ്പെടെയുള്ള പണികൾ പൂർത്തിയാക്കി ഇതൊരു കോർപ്പറേറ്റ് ഓഫീസിന് തുല്യമാക്കി മാറ്റിയെടുക്കുന്ന തരത്തിലേയ്ക്ക് വില്ലേജ് ഓഫീസുകളുടെ ക്രമീകരണങ്ങളുണ്ടാക്കാൻ ശ്രമം നടത്തി. അങ്ങനെ രണ്ടാം ഘട്ടത്തിൽ പതിനൊന്ന് വില്ലേജ് ഓഫീസുകളെ നവീകരിച്ച് സ്റ്റാർട്ട് വില്ലേജ് ഓഫീസുകളാക്കി. നമ്മുടെ മനസ്സിലുള്ള സങ്കല്പമാണ് ഞാൻ പറയുന്നത്. അല്ലാതെ കോർപ്പറേറ്റ് ഓഫീസുകളാക്കുക എന്നുള്ളതല്ല. ബഹുമാനപ്പെട്ട അംഗത്തിന് അങ്ങനെയൊരു ആശങ്ക വേണ്ട. കോർപ്പറേറ്റ് ഓഫീസുകളോട് കിടപിടിക്കത്തക്കവിധത്തിൽ നല്ല കെട്ടിടങ്ങളുണ്ടാകണമെന്നാണ് ആഗ്രഹിക്കുന്നത്. മൂന്നാം ഘട്ടത്തിൽ എട്ട് വില്ലേജ് ഓഫീസുകളെ നവീകരിച്ച് സ്റ്റാർട്ട് വില്ലേജ് ഓഫീസുകളാക്കി. കേരളത്തിൽ വിവിധ ജില്ലകളിലായി

ആകെ 33 സ്റ്റാർട്ട് വില്ലേജ് ഓഫീസുകൾ പുതിയതായി പണികഴിപ്പിച്ച് അതിന്റെ പ്രവർത്തനങ്ങളുമായി മുന്നോട്ടുപോകുകയാണ്.

ബഹുമാനപ്പെട്ട അംഗം മറ്റൊരു ചോദ്യം ചോദിച്ചത്, സർവ്വേ നമ്പറുകൾ മാറിക്കിടക്കുന്നു എന്നുള്ളതാണ്. പ്രത്യേകിച്ച് ഇടുക്കി ജില്ലയിലെ ചില പ്രദേശങ്ങളിൽ ചെല്ലമ്പോൾ കേൾക്കുന്ന ഏറ്റവും പ്രധാനപ്പെട്ട ഒരു പരാതിയാണ് സർവ്വേ നമ്പറുകൾ മാറിക്കിടക്കുന്നു എന്നുള്ളത്. ജനങ്ങളുടെ കുറ്റം കൊണ്ടല്ല അങ്ങനെ സംഭവിച്ചിട്ടുള്ളത്. ഒരു പക്ഷേ ഉദ്യോഗസ്ഥൻമാർ ഏതെങ്കിലും അവസരത്തിൽ എഴുതിവെച്ചിട്ടുള്ള അപാകതയിൽനിന്നും ഉണ്ടായതാണെന്നാണ് മനസ്സിലാക്കാൻ കഴിയുന്നത്. അത് പരിഹരിക്കുവാൻ വേണ്ടി ഗവൺമെന്റ് എല്ലാ ശ്രമങ്ങളും നടത്തിക്കൊണ്ടിരിക്കുകയാണ്. ശ്രീ. ജോസഫ് വാഴയ്ക്കനും ശ്രീ. റോഷി അഗസ്റ്റിനും മറ്റും ഈ ആവശ്യം ഉന്നയിച്ചതിന്റെ അടിസ്ഥാനത്തിൽ ഞാൻ തന്നെ പല യോഗങ്ങളും വിളിച്ചുചേർത്ത് അതിനുള്ള നടപടിക്രമങ്ങൾ നടപ്പിലാക്കി മുന്നോട്ടു പോകുകയാണ്.

ശ്രീ. കെ. കുഞ്ഞിരാമൻ (ഉദുമ): സർ, വില്ലേജ് ഓഫീസുകളുടെ എണ്ണം വർദ്ധിപ്പിക്കുന്നതിനെക്കുറിച്ചും ഡബിളായി പ്രവർത്തിക്കുന്നതിനെക്കുറിച്ചും

ബഹുമാനപ്പെട്ട മന്ത്രി നേരത്തെ സംസാരിക്കുകയുണ്ടായി. എന്റെ മണ്ഡലത്തിൽ നാല് വില്ലേജ് ഓഫീസുകൾ ഇതുപോലെ പ്രവർത്തിക്കുകയാണ്. കഴിഞ്ഞ പ്രാവശ്യം രണ്ടെണ്ണം വേർതിരിച്ചു. രണ്ടെണ്ണം ഇപ്പോഴും അങ്ങനെ പ്രവർത്തിച്ചുകൊണ്ടിരിക്കുകയാണ്. അതിനൊരു പരിഹാരമുണ്ടാക്കണമെന്ന് കാണിച്ച് കഴിഞ്ഞ പ്രാവശ്യം ഞാൻ നേരിട്ട് നിവേദനം തന്നിരുന്നു. ഇതുവരെയും അത് പരിഹരിച്ചില്ല. അതുപോലെ നമ്മുടെ പട്ടണങ്ങളിൽ വിസ്തീർണ്ണമുള്ള ചില താലൂക്ക് ഓഫീസുകളും വില്ലേജ് ഓഫീസുകളുമുണ്ട്. അത് വിഭജിക്കണമെന്നാവശ്യപ്പെട്ട് ഞാൻ നിവേദനം തന്നിരുന്നു. ഇതുവരെ അതും പരിഹരിക്കാൻ കഴിഞ്ഞിട്ടില്ല. ഒരു വില്ലേജ് ഓഫീസിൽ എത്തണമെങ്കിൽ പതിനഞ്ചും ഇരുപതും കിലോമീറ്റർ നടന്ന് പോകണം. ജനങ്ങളുടെ സൗകര്യത്തിനുവേണ്ടി അങ്ങനെയുള്ള വില്ലേജ് ഓഫീസുകൾ വിഭജിക്കുന്നതിനുള്ള നടപടി സ്വീകരിക്കണമെന്നതാണ് എന്റെ ആവശ്യം. ഇനിയുള്ള ബഡ്ജറ്റിന് മുൻകിലും ഇതിന് എന്തെങ്കിലും നടപടി സ്വീകരിക്കണമെന്ന് ഞാൻ ആവശ്യപ്പെടുകയാണ്. അതുപോലെ ലക്ഷക്കണക്കിന് ആളുകൾക്ക് പട്ടയം കൊടുത്ത കാര്യം അങ്ങ് ഇവിടെ പറഞ്ഞു. കാസർഗോഡ് ജില്ലയിൽ പട്ടയമേള നടത്തിയ അവസരത്തിൽ അങ്ങ്

സമൂഹത്തോട് പറഞ്ഞ ഒരു പ്രധാനപ്പെട്ട കാര്യമുണ്ട്. ഞാൻ ആ യോഗത്തിൽ ഉന്നയിച്ച ആവശ്യത്തിന് മറുപടിയായി അങ്ങ് പറഞ്ഞതാണ്. കാസർഗോഡ് ജില്ലയിൽ ആയിരക്കണക്കിന് ആളുകൾ കൈവശം വച്ച് അനുഭവമുണ്ടാക്കിയെടുത്ത ഭൂമിക്ക് പട്ടയം കൊടുത്തില്ല. എറണാകുളത്തും തിരുവനന്തപുരത്തുമുള്ള ആയിരക്കണക്കിന് ആളുകൾക്കാണ് നിങ്ങൾ പട്ടയം കൊടുത്തത്. നിങ്ങൾ കാസർഗോഡ് പട്ടയം കൊടുത്ത സ്ഥലം പി.ഡബ്ല്യു.ഡി. റോഡാണ്. അത് എന്റെ മണ്ഡലത്തിലാണ്. അങ്ങനെ അവർക്ക് ചായ്വ് കെട്ടാൻ കഴിയാത്തതുകൊണ്ട് എന്നോട് പറഞ്ഞപ്പോൾ ഞാൻ മറ്റൊരു സ്ഥലം കാണിച്ചുകൊടുത്തു. എന്റെ സൂഹൃത്തായതുകൊണ്ട് ഞാൻ സ്ഥലം കാണിച്ചുകൊടുത്തതാണ്. അവിടെ താമസിച്ച ആളുകൾക്കെല്ലാം അടുത്ത മാസം തന്നെ പട്ടയം കൊടുക്കുമെന്ന് അങ്ങ് പ്രഖ്യാപിച്ചതാണ്. അതിനുശേഷം അങ്ങ് കാസർഗോഡ് വന്നിട്ടില്ല. അതുകൊണ്ട് കാസർഗോഡ് കൈവശമുള്ള ഭൂമിക്ക് പട്ടയം കൊടുക്കുന്നതിനുള്ള നടപടി സ്വീകരിക്കണം. അല്ലെങ്കിൽ പട്ടയമേള എന്ന പരിപാടിയെ ഞങ്ങൾ വെറുക്കപ്പെടുമെന്ന് ഞാനിവിടെ ആവശ്യപ്പെടുകയാണ്.

ശ്രീ. അടൂർ പ്രകാശ്: സർ, പട്ടയം കൊടുക്കുമെന്ന് പറഞ്ഞതിനുശേഷം

ഞാൻ കാസർഗോഡ് വന്നിട്ടില്ലെന്ന് പറയുന്നത് ശരിയല്ല. അതിനുശേഷം പല പരിപാടികളുമായി ബന്ധപ്പെട്ട് ഞാൻ കാസർഗോഡ് വന്നിരുന്നു. അങ്ങയുടെ നിയോജകമണ്ഡലത്തിൽ ഒരു പക്ഷേ വന്നിട്ടില്ലെന്നുമാത്രമേയുള്ളൂ. മറ്റുള്ള എം.എൽ.എ. മാരുടെയെല്ലാം നിയോജക മണ്ഡലങ്ങളിലുണ്ടായിരുന്ന പരിപാടികളിൽ പങ്കെടുക്കാൻ ഞാൻ പോയിട്ടുണ്ട്. കാസർഗോഡ് ജില്ലയിൽത്തന്നെ 13729 ആളുകൾക്ക് പട്ടയം കൊടുത്തു. ബാക്കി കൈവശമുള്ള ആളുകൾക്ക് പട്ടയം കൊടുക്കുമെന്നുള്ള കാര്യത്തിൽ ഒരു സംശയവും വേണ്ട. കൈവശക്കാരുന് ഭൂമിയുടെ അവകാശം കൊടുക്കുക എന്നുള്ളതുതന്നെയാണ് ഗവൺമെന്റിന്റെ ഏറ്റവും പ്രധാനപ്പെട്ട ലക്ഷ്യം. ഞാൻ എപ്പോഴും ആവർത്തിച്ച് പറയുന്ന ഒരു കാര്യമാണിത്. അതാത് ജില്ലകളിൽ അതിനുള്ള നടപടികൾ നടപ്പിലാക്കാനുള്ള നിർദ്ദേശങ്ങൾ നൽകിയിട്ടുണ്ട്. കാസർഗോഡ് ജില്ലയിൽ ഇനിയും കുറെ ആളുകൾക്ക് പട്ടയം കൊടുക്കുന്നതിനുള്ള നടപടി ക്രമങ്ങൾ പൂർത്തീകരിച്ച് വരുന്നുണ്ടെന്ന് ജില്ലാ കളക്ടർ അറിയിച്ചിട്ടുണ്ട്. ലഭിക്കുന്ന എല്ലാ അപേക്ഷകളും പരിശോധന നടത്തി അതിന്റെ നടപടികളെല്ലാം പൂർത്തീകരിച്ച് പട്ടയം കൊടുക്കാൻ കഴിയുന്ന അവസരത്തിലേയ്ക്ക് വരുമ്പോൾ തീർച്ചയായും അങ്ങയുടെ ആശങ്കയ്ക്ക്

വഴിയില്ല. അങ്ങ് പറഞ്ഞ കാര്യങ്ങൾ നടപ്പിലാക്കാൻവേണ്ട നടപടികൾ ചെയ്യുന്നതാണ്.

ശ്രീ. സി. പി. മുഹമ്മദ്: സർ, ഒരു പഞ്ചായത്തിന് ഒരു വില്ലേജ് ഓഫീസ് എന്നുള്ള നയം ശരിയാണ്. പക്ഷേ കേരളത്തിൽ വളരെ വിസ്തൃതമായ പഞ്ചായത്തുകളിൽ രണ്ട് വില്ലേജ് ഓഫീസുകൾ പ്രവർത്തിക്കുന്നുണ്ട്. എന്റെ നിയോജക മണ്ഡലമായ പട്ടാമ്പിയിലെ ഓങ്ങല്ലൂരിൽ രണ്ട് വില്ലേജ് ഓഫീസുകളുണ്ട്. ഒരു പഞ്ചായത്തിന് ഒരു വില്ലേജ് ഓഫീസ് എന്ന നയം പ്രാവർത്തികമാക്കുമ്പോൾ രണ്ട് വില്ലേജ് ഓഫീസുകളുള്ള വിസ്തൃതമായ പഞ്ചായത്തുകളിൽനിന്നും ഒരേണ്ണം ഒഴിവാക്കാതിരിക്കുന്ന കാര്യം പരിഗണിക്കുമോ?

ശ്രീ. അടൂർ പ്രകാശ്: സർ, ഞാൻ ഇക്കാര്യം നേരത്തെ ഇവിടെ സൂചിപ്പിച്ചതാണ്. ഇപ്പോൾ പല പഞ്ചായത്തുകളിലും രണ്ട് വില്ലേജ് ഓഫീസുകൾ പ്രവർത്തിക്കുന്ന സ്ഥലങ്ങളുണ്ട്. പട്ടാമ്പിയിലെ ഒരു പഞ്ചായത്തിൽ രണ്ട് വില്ലേജ് ഓഫീസുകൾ പ്രവർത്തിക്കുന്ന കാര്യത്തെക്കുറിച്ചാണ് ബഹുമാനപ്പെട്ട അംഗം ഇവിടെ സൂചിപ്പിച്ചത്. ഒരു കാരണവശാലും അങ്ങനെ പ്രവർത്തിച്ചുകൊണ്ടിരിക്കുന്ന വില്ലേജ് ഓഫീസുകൾ

നിർത്തലാക്കുന്ന നടപടി ഗവൺമെന്റിന്റെ ഭാഗത്തുനിന്നും ഉണ്ടാകുകയില്ലെന്ന് ഈ സഭയ്ക്ക് ഞാൻ ഉറപ്പ് നൽകുകയാണ്.

ശ്രീ. ബാബു എം. പാലിശ്ശേരി: സർ, വില്ലേജ് ഓഫീസുകളുടെയും താലൂക്ക് ഓഫീസുകളുടെയും പ്രവർത്തനങ്ങളുടെ ഭാഗമായി കഴിഞ്ഞ 45 വർഷമായി നമ്മുടെ സംസ്ഥാനത്ത് റീ സർവ്വേ പൂർത്തീകരിക്കാൻ കഴിഞ്ഞിട്ടില്ല. അങ്ങനെയും ഞാനും മറ്റ് മെമ്പർമാരുമൊക്കെ ചേർന്ന് വിവിധ സംസ്ഥാനങ്ങളിലൊക്കെ പോയി അവിടെയൊക്കെ വളരെ വിജയകരമായി റീ സർവ്വേ പൂർത്തീകരിച്ചതിന്റെ അനുഭവങ്ങളൊക്കെ പങ്കിട്ടു. അതൊക്കെ വെച്ചുകൊണ്ട് നമ്മുടെ സംസ്ഥാനത്ത് എന്തെങ്കിലും നടപടി ആവിഷ്കരിക്കാൻ കഴിഞ്ഞിട്ടുണ്ടോ? ഏഴ് വില്ലേജ് ഓഫീസുകൾ മുതൽ പന്ത്രണ്ട് വില്ലേജ് ഓഫീസുകൾ വരെയുള്ള താലൂക്കുകൾ വിഭജിച്ചിട്ടുണ്ട്. 74 വില്ലേജ് ഓഫീസുകളുള്ള തലപ്പള്ളി താലൂക്കിൽ നിന്നാണ് ഞാൻ വരുന്നത്. കേരളത്തിലെ ഏറ്റവും വലിയ താലൂക്കാണിത്. 74 വില്ലേജ് ഓഫീസുള്ള തലപ്പള്ളി താലൂക്ക് വിഭജിച്ച് കുറുപ്പിടം താലൂക്കുണ്ടാക്കാൻ അങ്ങ് ദയവ് കാണിക്കുമോ?

ശ്രീ. അടൂർ പ്രകാശ്: സർ, ഈ താലൂക്ക് വിഭജിച്ച് പുതിയ

താലൂക്കുണ്ടാക്കുന്ന കാര്യത്തെക്കുറിച്ച് ബഹുമാനപ്പെട്ട അംഗം ഈ സഭയിൽ മാത്രമല്ല വ്യക്തിപരമായും പല പ്രാവശ്യം എഴുതി തന്നിട്ടുള്ളതാണ്. അതുമായി ബന്ധപ്പെട്ട റിപ്പോർട്ടുകളും മറ്റും എടുക്കുന്നതിനുള്ള നിർദ്ദേശം കൊടുത്തിട്ടുണ്ട്. പുതിയ താലൂക്കുകൾ രൂപീകരിക്കുക എന്നുപറയുമ്പോൾ സാമ്പത്തികമായി വളരെയധികം പ്രശ്നങ്ങളുള്ള ഒരു കാര്യമാണ്. എന്നിരുന്നാലും ജനങ്ങളുടെ ബുദ്ധിമുട്ടുകൾ ഒഴിവാക്കുക എന്ന ലക്ഷ്യത്തോടെയാണ് പുതിയ താലൂക്കുകളും വില്ലേജുകളുമൊക്കെ രൂപീകരിക്കുന്നത്. ബഹുമാനപ്പെട്ട അംഗം പറഞ്ഞ കാര്യങ്ങൾ പരിശോധിക്കുന്നതാണ്.

ശ്രീ. സി. എഫ്. തോമസ്: സർ, അക്ഷയ കേന്ദ്രങ്ങളുടെ

സേവനങ്ങളെക്കുറിച്ച് ഇവിടെ പറഞ്ഞു. അക്ഷയ കേന്ദ്രങ്ങളുടെ സേവനങ്ങൾ പ്രധാനപ്പെട്ടതാണ്. വില്ലേജ് ഓഫീസുകളിൽനിന്നും കൊടുക്കാൻ നിർദ്ദേശിക്കപ്പെട്ട സർട്ടിഫിക്കറ്റുകൾക്കെല്ലാം അക്ഷയ കേന്ദ്രങ്ങളിലേയ്ക്ക് പോകണമെന്നുള്ള ഒരു നിർദ്ദേശം കൊടുക്കുന്നുണ്ട്. അങ്ങനെ വന്നാൽ ഫീസ് കൊടുക്കണം. ഒരു സേവനം ജനങ്ങൾക്ക് ലഭ്യമാക്കാനുള്ള വില്ലേജ് ഓഫീസിന്റെ ഉദ്ദേശ്യം തന്നെ പ്രധാനപ്പെട്ടതാണ്. അതുകൊണ്ട് പരമാവധി സർട്ടിഫിക്കറ്റുകൾ വില്ലേജ് ഓഫീസുകളിൽനിന്നും കൊടുക്കാനുള്ള നിർദ്ദേശം

കൊടുക്കുമോ?

ശ്രീ. അടൂർ പ്രകാശ്: സർ, ഈ പദ്ധതി ആരംഭിക്കുന്ന സമയത്ത് അപേക്ഷകൾ നേരിട്ട് കൊടുക്കാമെന്നൊരു നിർദ്ദേശം ഞാൻ തന്നെ കൊടുത്തിരുന്നു. അങ്ങനെ അപേക്ഷകൾ നേരിട്ട് കൊടുക്കാമെന്ന് പറഞ്ഞതിനുശേഷം പരിശോധന നടത്തിയപ്പോൾ പല വില്ലേജ് ഓഫീസുകളും അപേക്ഷകൾ വാങ്ങി കൂട്ടിവയ്ക്കുന്നതല്ലാതെ സമയബന്ധിതമായി സർട്ടിഫിക്കറ്റുകൾ വിതരണം ചെയ്യാനുള്ള നടപടികളില്ലാതെ വരുന്നു. അതൊരു അപാകതയാണെന്ന് മനസ്സിലാക്കിയതുകൊണ്ടാണ് അപേക്ഷകൾ കൃത്യമായി അക്ഷയ സെന്ററിൽ കൊടുത്ത് മുൻഗണനാ ക്രമത്തിൽ സർട്ടിഫിക്കറ്റുകൾ കൊടുക്കുന്നതിനുള്ള നടപടികൾ സ്വീകരിക്കാൻ നിർദ്ദേശം കൊടുത്തത്. ബഹുമാനപ്പെട്ട അംഗം പറഞ്ഞതുപോലെ അങ്ങനെയൊരു നിർദ്ദേശം ആദ്യം ഞാൻ കൊടുത്തിരുന്നു. വേഗത്തിൽ കാര്യങ്ങൾ നടക്കട്ടെ എന്നുകരുതിയാണ് അങ്ങനെയൊരു നിർദ്ദേശം കൊടുത്തത്. പക്ഷേ അത് തെറ്റാണെന്ന് മനസ്സിലാക്കിയതിന്റെ അടിസ്ഥാനത്തിലാണ് ഇങ്ങനെയൊരു തീരുമാനമെടുത്തിട്ടുള്ളത്.

(ചോദ്യോത്തര സമയം കഴിഞ്ഞു)